

**TEXT PROBLEM  
WITHIN THE  
BOOK ONLY**

**TEXT  
PROBLEM**

UNIVERSAL  
LIBRARY


**OU\_192498**

UNIVERSAL  
LIBRARY









# एक पाऊल पुढे

—: लेखक :—

वि. पां. दांडेकर

१९४१

किंमत

सव्वा रुपाया

: प्रकाशक :

विश्वनाथ पांडुरंग दांडेकर

हाथीपोळ नाका, बडोदे.

CKED 1951

या पुस्तकासंदर्भी सर्वे प्रकारचे इक लेखकाच्या स्वाधीन आहेत.

तारीख ५-४-१९४१

Checked 1969

: मुद्रक :

रा. मथुरादास मोतीलाल राणा

श्री इंदिरा प्रेस, मुतडीसापा, बडोदे.

श्री. सौ. सुभद्राबाई पगार, पी. ए टी डी

५

कर्नल डा शंकरराव पगार, एम्. ए. बीएच. डी

नाम

स्नेहपूर्वक समर्पण



## वि. पां. दांडेकर यांचीं पुस्तकें

१. कळ्यांची माळ ( लघुकथासंग्रह )	१- ०-०
२. आजच्या कळ्या ( „ )	०-१०-०
३. चारित्र्यसुधा ( कादंबरी )	२- ०-०
४. वेळकराचीं सहा नाटकें ( प्रबंध )	१- ४-०
५. श्रीमंत सयाजीराव महाराज ( चरित्र )	०- ८-०
६. अर्जुन ( चरित्र )	०- ६-०
७. निवृत्तिविनोद ( भाषांतरित )	१- ८-०
८. भारतीय समाजस्थिति ( भाषांतरित )	१- ४-०
९. फेरफटका ( लघुनिबंधसंग्रह )	१- ०-०
१०. टेकडीवरून ( लघुनिबंधसंग्रह )	१- ०-०
११. प्रतारणा ( कादंबरी )	१-१२-०
१२. पौराणिक नाटकें ( प्रबंध )	२- ०-०

पुस्तकें लेखकाकडे ' हार्थीपोळ नाका, बडोदे. ' व  
 नव्यावर किंवा सर्व प्रसिद्ध पुस्तकविक्रेत्यांकडे मिळतांल.

## एक पाऊल पुढें

एका चांगल्या, आनंदी, उत्साही आणि आशावादी मनुष्याविषयी परवां कुणीसे म्हणालें, कीं ' त्याचा उत्साह आणि आशावाद हीं बाहेरचीं आहेत. ती त्याची ऐट आहे. ते त्याचे सोंग आहे, नाटक आहे. त्यांत नाहीं सत्याचा अंश की प्रामाणिकपणाचा थेंब. सर्व वरवरच, खोटें, मुळाभ्यासारखें, थोडक्यांत संभर टक्के नाटक आहे ते. '

या म्हणण्याचें मला हंसू आले. आनंदाची, उत्साहाची, आशावादाची चव ज्यांनी चाखली नाहीं, अशा दुबळ्या जीवांचे ते हताश उद्गार होते. जें ज्याला प्राप्त झालें नाहीं, ज्याने प्राप्त करून घेण्याची खटपट

## एक पाऊल पुढें

केली नाही, अशांनीं इतरांच्या उत्साहाकडे पाहून नाकें मुरडावीत हेंच स्वाभाविक.

परंतु माझ्या मतानें आनंदाचें नाटक आयुष्यभर करणें अशक्य आहे. वरवरचा आनंद आणि उत्साह जन्मभर टिकणारच नाही. शरिराच्या अणुरेणूंतून ज्या वेळीं आनंद नाचू लागतो, उत्साह स्फुरू लागतो, आशावाद डोळू लागतो, त्याच वेळीं आपणाला खरोखरीच आनंदी, उत्साही, आशावादी बनतां येतें. येरा गवाळांचें काम नोहे.

उतावळे वाचक म्हणतील, 'आम्ही तेंच तर म्हणतो. हें शक्य नाही. हें सर्व नाटक आहे. हें कुणाच्यानं होणं शक्य नाही.'

अशा वाचकांना म्हणावेसे वाटतें, जरा थांबा. सुदैवानें अशी परिस्थिति नाही. वाचक म्हणतील, 'वापरलात तुम्हीं दैव शब्द. सुदैवानं आनंदी होतां येतं, हें आम्हांलाहि कबूल; येरव्हीं शक्य नाही.'

कांहीं हरकत नाही. दैव शब्द दिला सोडून. माझा त्याच्यावर विश्वासहि नाही. नुसतेंच म्हणूं या, वस्तुस्थिति अशी नाही. खरोखरीच्या आनंदी आणि उत्साही मनुष्याचा आनंद आणि उत्साह हीं खरीं असतात. तें शंभर नंबरी सोनें असतें. त्यानें तें अनुभवानें, नीट कस लावून प्राप्त करून घेतलेलें असतें. आणि म्हणूनच त्याच्या

## एक पाऊल पुढें

दैदीप्यमान किरणांनीं तो चमकत असतो, प्रकाशत असतो. तें कांहीं सोंग नसतें. तें सत्य असतें.

एकदम सांगून टाकावयाचें म्हणजे वस्तुस्थिति अशी आहे. ज्याला आपण आशावाद म्हणतो, आनंद म्हणतो, तें परिस्थितीच्या पुढें एक पाऊल टाकणें असतें. निराश्यानें भरलेली कोणतीहि घटना घ्या, तिच्या पुढें एक पाऊल टाकलें कीं आशेचीं सोनेरीं किरणें चमकतांना आढळतील. आशानिराशेचे किंवा सुखदुःखाचे सीमाप्रांत एकमेकांना लागून असतात. तुम्हीं सीमोल्लंघन करावयाचेंच नाहीं असें म्हटल्यावर तुम्हांला आशेच्या अन् सुखाच्या साम्राज्यांत येतां कसें येणार ? दुबळ्यासारखे तुम्हीं जुन्यालाच चिकटून बसावयाचें निश्चित केल्यास तुम्हांला नव्या अन् चांगल्या गोष्टी मिळणार तरी कशा ? ज्या स्थितींत असाल त्याच्यापुढें एक पाऊल टाकलेंत कीं तुम्हांला हवें तें मिळेल. दैचावर विश्वास टाकलात कीं आटोपलेंच ! त्यानें तुमच्यावर कुरघोडी केलीच म्हणून समजा. त्यापेक्षां हिमतीनें पुढें या, म्हणजे तुम्हांला दिसेल कीं जिकडेतिक्डे प्रकाश आहे, आनंद आहे.

मी म्हणतो तें खरेंच आहे. एक पाऊल पुढें टाकलें कीं दुःख हरपतें, निराशा मालवते.

कांहीं दिवसांपूर्वी एक चेंदूफळी-सामना पहायला मी गेलों होतो. त्यांत टोलेबाजी करणाऱ्या पक्षाच्या

## एक पाऊल पुढे

पहिल्या दोन गड्यांकडून २७ धावा झाल्यावर तिसरा, चवथा, पांचवा हे गडी १० धावांची भरती टाकून चालते झाले. सहावा आणि सातवा या गड्यांची बैठक चांगली जमून त्यांनी धावा एकूट करायला सुरवात करतांच सातवा गडी 'रन-आऊट' झाला. झाले ! आठवा गडी, 'पराक्रम करीन की पराजित होईन ?' या भावनेने पुढे आला, पण पराजित होतसाता मागे गेला ! चेडूफळीच्या मैदानावर औदासिन्य पसरले. सर्वांची तोंडे चिमणीसारखी झाली. पण तेवढ्यांत दमदार पावले टाकीत नववा गडी आला आणि त्याने क्रीडांगण नीट न्याहाळून मनाशी ठरविले, 'मी पराक्रमच करणार.' समोरून येणाऱ्या चेडूची गति नीट पारखून त्याने असे प्रेक्षणीय फटके लगवायला सुरवात केली, की त्याने साऱ्या खेळाचा नूर पालटून टाकला ! पराजित होऊं घातलेल्या पक्षाला त्याने पराकाष्ठेचा लौकिक मिळवून दिला. क्रीडांगण हर्षाने, आनंदाने फुलल्यासारखे दिसू लागले. पराजय आणि जय यांत एका खेळाडूच्या खिलाडू वृत्तीइतकेंच अंतर होतें. योग्य दिशेने पुढे पाऊल टाकले असतांना नैराश्याचे रूपांतर हर्षांत कसे होतें, याचे तो सामना एक सुंदर उदाहरणच होतें.

रणांगणावरील जयापजयाच्या बाबतीत तर हें फारच प्रकर्षाने पहावयास सांपडतें. कोणत्याहि निकराच्या

## एक पाऊल पुढे

लढाईची गोष्ट घ्या. त्यांत जय मिळविलेल्या पक्षाकडे पाहिले असतांना असें आढळेल, कीं निरुत्साहित करणाऱ्या, उद्विग्न बनविणाऱ्या परिस्थितीच्या पुढें एक पाऊल टाकल्यानें तो जय मिळालेला असतो.

जी गांष्ट रणांगणांतील किंवा खेळांतील, तीच व्यक्तीच्या आयुष्यांतील. कारण आपल्या आयुष्यांत रणांगण आणि क्रीडांगण यांचें बेमाळूम मिश्रण झालेलें असतें. परिस्थितीशीं निकराची झुंज खेळण्याच्या बाबतींत आणि घरांतील मंडळींशीं भांडण करण्याच्या बाबतींत कित्येकांचीं गृहें रणांगणाचें स्वरूप कसे धारण करतात हें पुष्कळांनीं पाहिलें असेल. तरीदेखील त्यांतील बोचकपणा नाहींसा करणे सहज शक्य आहे. कोणत्याहि व्यक्तीच्या आयुष्यांतील दुःखदायक प्रसंग घेतले तरी देखील त्यांत कोठे तरी सुखाला सुरवात होत असलेली खचित् आढळेल. त्या दुःखांतून, त्या अडचणींतून आपण एक पाऊल पुढें आलो, कीं सुखाला आणि आनंदाला परावर नसतो.

माझ्या आनंदी मित्रांच्या आणि मैत्रिणींच्या आयुष्याकडे मी जेव्हां पहातो, त्या वेळीं त्यांचीं आयुष्ये अडचणींवांचून आहेत असें मला मुळींच दिसत नाहीं. दिसतें तें इतकेंच, कीं प्रत्येक अडचणीच्या वेळीं, प्रत्येक श्लोभकारक प्रसंगाच्या वेळीं त्यांनीं एक पाऊल पुढें टाक-

## एक पाऊल पुढे

लेलें असतें. त्यामुळें दुःखांत असूनहि त्यांना दुःख जाणवत नाहीं. त्यांचा आनंद कोणी त्यांच्यापासून हिरावून घेऊं शकत नाहीं.

क्षोभकारक घटनांच्या बाबतींत तात्यासाहेब केळकर यांनीं फार चांगला दृष्टांत दिला आहे. ते म्हणतात, चालत्या आगगाडींत बसलेल्या प्रवाशानें जवळ पाहिलें तर त्याला झाडें फिरत असलेलीं दिसतात; पण त्याच प्रवाशाने दूर क्षितिजाकडे पाहिलें तर त्याला सर्व सुस्थित दिसतें.

आपलें चुकत असेल तर तें इथें, कीं आपण पुढे पहात नाहीं. मग पुढें पाऊल टाकण्याचें तर दूरच. पण असें परिस्थितीच्या किंवा विद्यमान घटनांच्या पुढें आपण पाहूं लागलों, आणि नेहमीं पाहूं लागलो, अगदीं त्याची संवय केली, तर आपण जे क्षोभकारक प्रसंगांनीं बावचळून जातो तसे जाणार नाहीं.

कारण हें अगदीं शंभर टक्के सत्य आहे, कीं निराशेच्या सभागृहातून आपण आंत गेलों, कीं आशेचें मंदिर दिसूं लागतें. त्या मंदिरांत एकदां जाऊन तर पाहा. आनंदाचा नंदादीप तेथें अनंत काळपर्यंत उत्साहाचीं किरणें फेंकीत असलेला आढळेल. त्यांपैकी कांहीं थोडीं जरी तुम्हीं आपल्या हृदयांत सांठवून ठेवलींत, तरीदेखील तुम्हांला जगाकडे दिमाखानें, प्रेमानें, आनंदानें, मनापासून पाहतां येईल. आणि एवढें झालें तरी बस्स आहे.

## आनंदाचे संकेत

कांहीं दिवसांपूर्वी एका थोर पुढाऱ्याच्या आठवणी मी वाचीत बसलों होतों. त्यांपैकीं एका आठवणींत अशा आशयाचा मजकूर होता, कीं दिवाळीसारख्या आनंदाच्या सणांत सदरहू पुढारी केवळ खेळण्यांत किंवा गप्पागोष्टींत वेळ न घालवितां 'इंडियन अँटिक्वेरी'चे अंक अभ्यासीत बसले होते ! या थोर पुढाऱ्यांच्याविषयीं माझ्या मनांत परम आदर वसत असूनहि मी वाचीत असलेली आठवण मला कांहीं फारशी आवडली नाहीं. त्यांना भेटायला आलेल्या गृहस्थानें त्यांना विचारलें, 'हें काय चाललें आहे ?' त्यावर त्या पुढाऱ्यांनीं उत्तर दिलें, 'हा माझा दिवाळीचा खेळ चालला आहे.' मोठ्यांच्या सर्वच गोष्टी



## एक पाऊल पुढें

मोठ्या असतात हे खरें; तथापि भेटायला आलेल्या गृहस्थाच्या भावना लक्षांत घेतां ज्या अपेक्षेनें तो भेटायला आला असेल, ती अपेक्षा पूर्ण झाली नाहीं, असेच म्हटलें पाहिजे. सारा हिंदु समाज आज आनंदानें कालक्रमण करीत असतांना आपल्या पुढाऱ्यानें हि त्यांत सामील व्हावें, असें त्याला वाटणें स्वाभाविक आहे. आणि अशा मोकळेपणाच्या वेळीं आपणाहि जाऊन जरा गंमत करूं असे त्याला वाटलें असेल. पण जेव्हां त्याने भलताच भारदस्तपणा अवलोकिला असेल, त्या वेळी तो खात्रीनें सर्दच झाला असला पाहिजे !

आणि याचें कारण उघडच आहे. आपल्या मनांत कांहीं दिवसांविषयीं कांहीं अपेक्षा असतात, संकेत असतात. या अपेक्षा आणि हे संकेत पूर्ण झाले कीं आपणाला समाधान लाभतें. उलट तसें न झाल्यास आपलें मन बेचैन बनतें. दिवाळीच्या सणाचेच ध्या ना. नुकतेंच ज्यांचें लग्न झालें आहे अशा वधूवरांच्या मनांत किती तरी अपेक्षा आणि संकेत असतात. कुणाच्या मनांत सासऱ्याकडून ग्रामोफोन किंवा रेडिओचा सेट किंवा निदान सोन्याची आंगठी ध्यावयाची असते. कुणाच्या मनांतून ' तिकडून ' दिवाळीच्या पाडव्याच्या निमित्तानें मोहनमाळ, मोत्यांच्या कुड्या, हिऱ्याची आंगठी वगैरे मिळण्याची अपेक्षा असते. आणखी कुणी असतात त्या

## आनंदाचे संकेत

‘ तिकडच्यांना ’ लाटून शिवाय आणखी भाऊरायानें कांहीं तरी भाऊबिजेचे दिलेंच पाहिजे, असा संकेत करून बसलेल्या असतात. आणखी कांहीं लोक असतात ते मिष्टान्नभोजनाच्या आमंत्रणाची अपेक्षा करीत त्या आनंदांत चूर झालेले असतात.

अशा वेळीं कांहीं भलतेच झाले तर त्या त्या मंडळींना काय वाटेल ? वर उल्लेखिलेल्या जांवईबुवाचे सासरे आपल्या जांवयांना रेडिओ-सेट देण्याएवजीं ‘ इंडियन अँटिक्वेरी ’चा सेट देऊं लागले तर त्या जांवईबापूंना काय वाटेल ? जांवईबापू स्वतःच्या पत्नीला मोहनमाळ अगर हिऱ्याची आंगठी न देतां जपानमध्ये चालू असलेल्या घरगुती धर्मासंबंधीं (Cottage Industry) व्याख्यान देऊं लागले तर त्या साध्वीला काय वाटेल ? तसेंच भाऊबिजेच्या आशेनें भावाला जेवायला बोलावणाऱ्या बहिणीला भावानें ओंवाळणीदाखल आपट्याचीं पानें दिल्यास तिला बिचारीला काय वाटेल ? इतकेच नाही, तर जागतिक मंदीच्या सबबीवर आपण जर आपल्या इष्ट मित्रांना दिवाळीच्या सणांत भोजनाला न बोलाविलें तर त्यांना काय वाटेल ?

काय वाटावयाचें ? मनुष्यस्वभावावरील त्यांचा विश्वास उडून त्यांचें मन अस्वस्थ बनेल. मनांत बाळगलेल्या अपेक्षांचा आणि संकेतांचा चुराडा होऊन जाईल.

## एक पाऊल पुढें

आणि असें न झाल्यासच नवल. आपले सणवार म्हणजे आनंदाचे संकेत होत. त्यांतल्या त्यांत दिवाळी म्हणजे शंभर टक्के आनंदाचा संकेत होय. वर्षभर होणाऱ्या त्रासाचा ( दुःख मी म्हणत नाही ), जिकिरीचा आणि कष्टाचा परिहार या सणांत करून घ्यावयाचा असतो. अगदीं खूबखूब आनंद करावयाचा असा प्रत्येकाने जणू काय मनाशीं संकल्प केलेला असतो. मित्रांशीं गप्पा मारावयाच्या, मैत्रिणींना चिडवावयाचे, नातेवाइकांना सळो कीं पळो करून सोडावयाचें, आईवडिलांना त्रास द्यावयाचा, साहेबाला खूश करावयाचा—असे एक कीं दोन, शेंकडो बेत मनांत रचून सर्वजण आनंदाची लयलूट करण्याच्या विचारांत असतात. मनाचीं सर्व कवाडें मोकळीं सोडून मनोवृत्तींना स्वैरपणें नाचू द्यावेगें सर्वांना वाटतें.

आणि हेंच योग्य होय. वर्षभर असतेंच आपल्या अंगावर कर्तव्याचें ओझे. गांभीर्याचा बुरखा घेऊन आपण तीनशें चौसष्ठ दिवस वावरत असतो. मोठेपणाच्या कल्पना उराशीं बाळगून त्यांच्या वजनानें जड झालेल्या पावलांनीं आपण रोज चालत असतो. असें असतांना, एक दिवस तरी आपण बालकांच्या आनंदाचा उपभोग घ्यावा, कर्तव्यनिष्ठा, गांभीर्य, स्वधर्म वगैरेसारख्या बोजड शब्दांची एक दिवस तरी जरूर हकालपट्टी करून मुलांत मिसळवें आणि मुलांसारखें वागावें.

## आनंदाचे संकेत

दिवाळीच्या सणांत कांहीं कांहीं म्हाताऱ्यांना तरुणच नव्हे, तर लहान मुलांप्रमाणे वागतांना जेव्हां मी पहातो, तेव्हां मला फारफार बरे वाटते. नवे कपडे घालण्यापासून तोंथेट फटाके उडविण्यापर्यंत सर्व गोष्टी ते बालकाच्या उत्साहाने करतात. खाण्याखेळण्याच्या बाबतींतहि असेंच. खूप खेळायचे, असे त्यांनीं दिवाळीचे ब्रीदवाक्य बनविलेले असते. आलेल्या दिवाळीचे सहर्ष स्वागत करावयाचे असेंच जणू काय त्यांनीं ठरविलेले असते.

आनंदाचा हा एक संकेतच असतो म्हणानात. पण संकेत म्हटल्याने त्याची किंमत कांहीं कमी होत नाही. आनंद हा स्वाभाविक असावा असे म्हणणारे कांहीं आहेत. त्यांच्या मते आनंदाचा संकेत असणे हे अस्वाभाविक होय. परंतु मानसशास्त्राच्या दृष्टीने पाहिल्यास आनंदाचा संकेत ठरवूनहि निर्भळ व विपुल आनंदाचा उपभोग घेतां येतो. चला आपण हंसू या, जरा गंमत करू या, असे जेव्हा आपण म्हणतो त्या वेळीं आनंदाचा संकेत मनांत ठेवूनच आपण तसे म्हणत असतो. पण त्यामुळे आपला आनंद कमी झाल्याचे आपल्या अनुभवांत नाही. उलट जितके आनंदाचे भागीदार अधिक, तितका आनंद अधिक.

माझे एक वृद्ध स्नेही आहेत. माझ्या व त्यांच्या वयांत तीस वर्षांहून अधिक अंतर आहे. पण आनंदाचा

## एक पाऊल पुढे

विचार केला असतांना हें अंतर आम्हांला मुळींच जाणवत नाही. आमच्या दोघांत एक मनोमन संकेत ठरलेला आहे. तो असा, कीं मी त्यांच्याकडे गेलों किंवा ते माझ्याकडे आले म्हणजे परस्परांनीं मौजेच्या गोष्टी सांगून खूपखूप हंसायेंच. जेवढा वेळ आम्ही एकमेकांच्या सहवासांत घालवितों, तेवढा आमचा वेळ एखाद्या सम्राटाच्या सुखापेक्षांहि अधिक सुखकर जातो. त्यांना कांही दुःखें नसतील किंवा मला कांही काळज्या नाहीत, अशांतला भाग नाही. परंतु आमच्या आनंदसंकेताचा एवढा जबरदस्त परिणाम आमच्या मनावर झाला आहे, कीं इतर गोष्टींचें आम्हांला फारसें कांही वाटत नाही. माझे वृद्ध स्नेही तर या मताचे आहेत कीं, आत्म्याचे मूळ स्वरूप केवळ आनंदमय होय आणि आपण प्रयत्न केल्यास तें अधिक आनंदमय बनेल.

ज्यांना माझ्या स्नेह्यांसारखे स्नेही लाभले असतील ते परम भाग्याचे होत. पण इतरांनींहि निराश होण्याचे कारण नाही. आपल्या समाजानें निरनिराळे सण निर्माण करून सर्वांना एकाच वेळीं आनंदित होण्याची सोय करून ठेविली आहे. आपण मात्र त्यांत आनंदानें भाग घेतला पाहिजे. सांघिक खेळांप्रमाणेंच सांघिक आनंदाचे स्वरूपहि मोहक असतें.

## आनंदाचे संकेत

निसर्गाकडे पाहिले असतांना याचे प्रत्यंतर पटण्याजोगे आहे. वर्षाऋतूचेच उदाहरण घ्या. साऱ्या निसर्गाने आनंदाचा संकेत पाळण्याचे ठरविलेले दिसते. मनुष्याने मज्जाव न केल्यास पृथ्वीने जिकडेतिकडे हिरव्यागार गवताची मऊमऊ बिछायत पसरून ठेवण्याचा संकल्प केलेला असतो. शेतांतून बाजरी, जोंधळा. भात वगैरे धान्याची कणसे वाऱ्याबरोबर झोके घेत असतात. रान-फुलांना आणि बागेतील फुलांना बहर आलेला असतो. वृक्षांना बिलगलेल्या वेळींवर फुले आणि फळे नाचत असतात. उलट वृक्षहि त्यांचे पान अन् पान पावसांत धुऊन निघाल्याने सुस्नात युवकाप्रमाणे विलोभनीय दिसत असतात. आकाशाची मौज कांहीं औरच असते. एखादे वेळीं ढगांवर ढग जमा होऊन सैनिकांच्या रांगा लागल्यासारख्या दिसतात, तर एखादे वेळीं पातळ ढगांची धाबळी परिधान केल्यासारखे आकाश दिसते. एखादे वेळीं बाणाच्या वेगाने पावसाच्या धारा पडतात, तर एखादे वेळीं फुलबाजीप्रमाणे मंदमंद भुरभुर सुरू असते. पण कांहींहि असले तरी निसर्गाचे आनंदाचे सांघिक गाणे या ऋतूंत सुरू असते.

आणि तसा विचार केला तर आपण निसर्गाच्याहि पुढे एक पाऊल गेलो आहोंत. दिवाळी हा आनंदाचा संकेत ठरवून आपण परिस्थितीवरहि विजय मिळविला

## एक पाऊल पुढे

आहे. तो असा. वास्तविक दिवाळी ही कृष्णपक्षात म्हणजे जिकडेतिकडे काळोख, अंधःकार यांचे साम्राज्य पसरले असताना येते. पण आपण आपल्या कृतीने, आनंदाच्या संकेताने, जिकडेतिकडे प्रकाशज्योति पसरून काळोखाला दूर सारतो आणि आनंदाच्या कारंज्यांतून निर्मळ भावनांचे तरंग सर्वत्र मनमुराद उधळतो.

## आळस

आळस हा मनुष्याचा शत्रु आहे. आळसाचा नाश वेळींच नाही केला तर तो उलट मनुष्याचाच नाश करून टाकतो. तस्मात् ज्याला आपला अभ्युदय करून घ्यावयाचा असेल त्याने आळसाचा त्याग प्रथम करावा. अशा प्रकारचा उपदेश अगदी गंभीर चेहरा करून, आपण विश्वसत्य सांगतो आहोत अशा आविर्भावाने केलेला, आपल्यापैकी सर्वांनी, वयाच्या पांचव्या वर्षापासून आजपर्यंत ( अगदी हा माझा लेख वाचीपर्यंत ) ऐकला असेल, आणि हा आळस घालवावा कसा या फिकीरीत आपण पडला असाल ! माझे आपणाला मनापासून आणि हात जोडून असे सांगणे आहे की या फिकीरीत आपण पडू



## एक पाऊल पुढें

नका. कांहीं थोडें फाजील उद्योगी लोक आळसाला खुशाल आपला शत्रू मानोत. माझी तर दिवसानुदिवस अशी खात्री होत चालली आहे की, आळस हा मनुष्याचा शत्रू नसून मित्र आहे, दुष्मन नसून दोस्त आहे. कसा, तें सांगतोंच आतां आपणाला.

आपण मनुष्याच्या मनाचा कल—अगदीं लक्षपूर्वक पाहिला असल्यास तो आळसाकडे असेलला आढळेल. ( उपजतबुद्धीनें उगीचच्या उगीच हातपाय उडविणारीं अगदीं लहान मुलें आपल्या सिद्धांताच्या आड येतात म्हणून तीं अपवादादाखल सोडून द्यावयाचीं. उगीच जागच्याजागीं हातपाय उडवीत बसण्यांत काय धन्यता वाटत असेल ती त्या अर्थकांनाच माहीत ! ) सामान्यपणें, कांहीं न करण्याकडे मोठया गणसांच्या मनाचा कल असतो एका हिंदी सुभाषितांत म्हटलें आहे—‘ दौडनेसे चलना भला. चलनेसे ठेरना भला. ठैरनेसे बैठना भला और बैठनेसे सोना भला ! ’ आणि हें खरेंच नाहीं कां ? ‘ थांवण्यापेक्षां चालणें बरें. चालण्यापेक्षां थांवणें बरें. थांवण्यापेक्षां बसणें बरें. आणि बसण्यापेक्षां झोंपणें हे केव्हांही बरेंच बरें । जे असें करतील ते धन्य होत. कारण त्यांनीं जीवनाच्या बुडाशीं असलेले रहस्य जाणलेलें असतें. आपल्या भरतवर्षांत फार पुय्यतन कालापासून आळसाचें तत्त्वज्ञान आत्मसात केलेलें लोक होऊन गेले

आहेत. या सर्व आळशी लोकांचा आचार्य म्हणून कुंभ-  
कर्णाकडे बोट दाखवायला कांहीच चिंता नाही. ही स्वारी  
नेहमी झोपेत चूर असावयाची ! एवढे रामरावणांचे घन-  
घोर युद्ध झाले, परंतु तत्त्वज्ञानी कुंभकर्णाला त्याची  
वार्ताही नव्हती ! तीच तऱ्हा ऋषीमुनींची. त्यांपैकी कोणी  
साठ हजार वर्षे तप केले, तर कोणी सव्वा लाख वर्षेपर्यंत  
तप केले, असे आपण ऐकतो. माझी अशी पूर्ण खात्री  
आहे की, तप याचा अर्थ निद्रा असाच त्या काळीं रूढ  
असावा. साठ हजार वर्षे अमुक एका ऋषीने तप केले,  
याचा सरळ अर्थ साठ हजार वर्षे त्याने झोपून काढली,  
कांहीहि केले नाही, असाच मी तरी करतो. असल्या  
प्रदीर्घ निद्रेच्या पायींच ते जगाला ललामभूत होणाऱ्या  
तत्त्वज्ञानाला जन्म देऊं शकले. आळसाच्या पोटीच  
वेदांताची उत्पत्ति होऊं शकते. पाश्चात्य राष्ट्रे तत्त्व-  
ज्ञानाच्या क्षेत्रांत मार्गे कां, आणि हिंदुस्थान, चीन, तिबेट  
इत्यादि राष्ट्रे पुढे कां याचे रहस्य उघडच आहे. पाश्चात्य  
राष्ट्रे अकारण उद्योगांत वेळ घालवितात, याच्या उलट  
पौरात्य राष्ट्रांत विशेषतः हिंदुस्थान आणि चीन या  
राष्ट्रांत आळसाचा विशेष मान दिला जातो. उगाच  
जीवाची धडपड आणि वणवण आपणाला सुळीच पसंत  
नाही. सदोदित गर्दी, कामाचा धोशा, हे झाले की ते  
काम, माणसामार्गे माणसाची रीघ, सर्व आपले धांवताहेत—

## एक बाऊल पुढें

चाल-चाळताहेत, कोणाला बोलण्याची फुरसत नाहीं-असलें चित्र पाश्चात्य देशांत पुष्कळ ठिकाणीं पाह्यला सांपडतें. आपल्याकडे हें कांहीं नाहीं. सर्वत्र रेंगाळत चालणाऱ्या तःशीं एक मैल गतीच्या बैलगाड्यांचा थाट ! बैल चाकोरी-तून गाड्या ओढताहेत, आंतील माणसें झोंपलीं आहेत, रात्रभर मिळून दहा कोस मुशाफरी होते आहे-हें चित्र नऊदशांश हिंदुस्थानांत सर्व ठिकाणीं दिसतें ! आपल्या देशांतील ही स्थिति मला फारफार आवडते ! उपहास-बुद्धीनें मी हें लिहितों आहे, असें कृपा करून समजू नका. कारण मला स्वतःला आळस मनापासून प्रिय आहे. माझ्या दुर्दैवाने मला फार वेळ आळसांत घालवितां येत नाहीं. पण जो कांहीं थोडावेळ मी आळसांत घालवितो, त्याच वेळीं मी खरोखर जगतो आहे असें मला वाटतें.

खरोखर आळसाची मौज कांहीं और आहे. तिचा अनुभव ज्यांना आला असेल त्यानांच आळसाची गोडी कळणार. इतर म्हणणार-‘ नकारे बाबांनो, आळसांत वेळ घालवूं ! ’

मला ज्यावेळीं कांहींहि काम नसतें-आणि असेल क्षण माझ्या आयुष्यांत कांहीं थोडे येतात-त्यावेळीं मला समाधान वाटतें. हातपाय ताणून आळोखे देत, शून्य दृष्टीनें छताकडे किंवा आकाशाकडे पाहतां मी ज्यावेळीं पडून रहातो त्यावेळीं जगाच्या सम्राटाचें वैभव माझ्या पायाशीं

पडून आहे असे मला भासते. बस, कांहीं देखील करा-  
वयाचें नाहीं, आळस घायचा आणि डोळ्यांनीं जें दिसेल  
तें बघायचें किंवा, डोळ्यांची इच्छा नसल्यास डोळेहि  
मिटून ठेवावयाचे. असें करीत असतांना मनाला इतकें  
शांत-शांत वाटतें कीं कांहीं पुसूं नका. हृदयाचें कमळ  
उमळून त्यांतून पराग स्रवू लागतात. आत्म्याचा गुंजारव  
सुरू होतो. आत्मा नाचू लागतो. हृदय डोळं लागतें. हा  
अपूर्व देखावा पाहून आपल्या डोळ्यांतून आनंदाश्रु वाहू  
लागतात. आणि आपण आळसांत वेळ घालविला नसून,  
आनंदांत घालविला असें वाटूं लागतें. असल्या आनंदाचा  
उपभोग घेतला आहांत का कधीं आपण ?

नसला घेतल्यास आजच घेऊन पाहा. कारण  
जगण्यांतील खुमारी असल्या आनंदामुळेंच वाढते. ज्यांनीं  
आळसांत वेळ कधींच घालविला नसेल, त्यांचें आयुष्य  
नीरस, बेचव, कृत्रिम, यांत्रिक बनून जातें. सांचलेल्या व  
स्थिर पाण्याप्रमाणें त्यांची स्थिति होते. पाण्यावर शेवाळ  
सांचूं घावयाचें नसल्यास, पाणी जसें वाहत ठेवावें  
लागतें, त्याचप्रमाणें जीवन बेचव करावयाचें नसल्यास  
आयुष्यांतील बराचसा भाग आळसाच्या रूपानें वाया  
घालविलाच पाहिजे. जो मनुष्य कधींच आळसांत वेळ  
घालवीत नाहीं, त्याचा ठिकाणीं कांहीं तरी जबरदस्त  
विकृति आहे असें खुशाल समजावें. एखादा मनुष्य

## एक पाऊल पुढे

आपल्या आयुष्याचा क्षण देखील फुकट घालवीत नाहीं असे मला कळताच त्या महाभागाविषयी आदर वाटण्या ऐवजी मला वाटते—फुकट गेला देवाच्या वरचा एक चांगला प्राणी !

आळसांत वेळ घालविणे ही चैन नसून आवश्यक गोष्ट आहे. आपण पशुपक्षांकडे पाह्या. एक मुंगी सोडून दिली तर सर्व पशु आणि सर्व पक्षी आळसाचे महत्त्व ओळखीत असलेले आढळतात. म्हैस पाण्यांत तासनतास बसलेली पुष्कळांनी पाहिली असेल. गाय, बकरी, घोडा हीं देखील आळसांत बसलेली पुष्कळ वेळां दिसतात. त्यांतल्या त्यांत घोडा धकूनभागून आल्यावर पडल्या पडल्या ब्यावेळीं पाय ताणून आळस देतो त्यावेळीं अगदीं बघण्याजोगा असतो. पक्षांत देखील बुलबुल, दयाळ, पोपट, चिमण्या, इत्यादि पक्षी, दुपारच्या वेळीं अगदीं स्वस्थ बसून असतात. फुलपांगरासारखा चंचल प्राणी नाही. पण तोही सुस्तावल्यासारखा पुष्कळवेळां एकाच फुलावर बसून राहतो.

अशा तऱ्हेने सर्वत्र आळसाचा बडेजाव होत असतांना, आपणच मात्र उद्योगांत असावे हे समजस मनुष्याला मुळींच रुचणारें नाही. टेनिसन कवीने ' लोटस ईटर्स ' या नांवाची एक सुंदर व काव्यमय कविता लिहिली आहे. कमलकंद खाऊन पूर्णचंद्राकडे बघत पेंगत बस-

णारे 'लोटस ईटर्स' म्हणतात. "बाकी सर्व जग सुस्तावल्या सारख्या स्थितीत पडून राहिले असतांना वस्तुजाताच्या अग्रभागीं शोभणाऱ्या आगर्हीच काय म्हणून श्रम करावेत ?" खरेंच आहे हें त्यांचें म्हणणे. आळसांत काळ घालवितां येणें ही सर्वांच्या हक्काची गोष्ट आहे.

आळस देण्यांत काव्यहि कमालीचें असूं शकतें असा माझा अनुभव आहे. जीवनसंगीत नांवाचें उदय-शंकरचें ज्यावेळीं मी नृत्य पाहिलें आणि त्यांत त्यानें आळसाचा ज्यावेळीं अभिनय केला त्यावेळीं त्या आळसांत विलक्षण काव्य निर्माण झाल्यासारखें मला वाटलें. उदय-शंकरचें नृत्य पुष्कळांनीं पाहिलें नसल्यास, निकोप प्रकृतीच्या आणि डौलदार बांधाच्या कामिनी ज्यावेळीं आळस देतात त्यावेळीं तो बघावा, अशी मी शिफारस करतो. केवढें काव्य असतें त्यांच्या त्या हात वर नेण्यांत नी खालीं आणण्यांत !

आपल्या इकडे देव देखील चार महिने आळसाच्या पायीं खुशाल झोंप घेतात ! देवशयनी एकादशीच्या दिवशीं जे झोंपी जातात ते प्रबोधिनी एकादशीला जागे होतात ! ज्या आळसाचा एवढ्या मोठ्या देवांनी देखील अंगिकार केला तो आळस वाईट कसा म्हणतां येईल ! आपणच सांगा.

## न्हावीदादा

माझा आणि न्हावीदादाचा प्रथम परिचय झाला तो माझ्या वयाच्या तिसऱ्या वर्षी—म्हणजे ज्या वर्षी माझे जावळ काढण्यांत आले त्या वर्षी होय. तेव्हांपासून आजतागायत आमचा परस्पर परिचय दृढावत जाऊन आमच्या ओळखांचें रूपान्तर स्नेहांत झालें असल्यास नवल नाहीं. वस्तूच्यानें संबंध डोकें साफ करण्याच्या (ज्याला लोकभार्षेत कल्हई करणें अशी संज्ञा दिली जाते) त्या जमान्यांत न्हावी पाहिला कीं माझ्या उरांत धडकी भरत असे. डोक्यावरून एकीकडे केस खाली पडत असतांना दुसरीकडे माझ्या डोळ्यांतून अश्रु गळत असत ! केस राखणें हें अभ्रक्षण्यम् समजल्या जाणाऱ्या

## म्हावीदादा

त्या काळांत माझ्या अश्रुचा मुलाहिजा कोण राखणार ? परंतु पुढें पुढे या परिस्थितींत पालट पडून गेल्या महायुद्धानंतर ' कल्हई ' करणाऱ्यांचें प्रमाण कमी कमी होऊं लागलें. याचा फायदा यथावकाश मलाहि मिळाला. आणि म्हावीदादाबद्दल मला वाटणाऱ्या भीतीचें रूपांतर प्रीतींत झालें. गेल्या महायुद्धाच्या सुपरिणामांत या गोष्टीची मोजदाद केली जाईल अशी मला आशा वाटते.

तसें म्हटलें तर केसांत काय आहे ? पण एक काळ असा होता, कीं केसांतच सर्व सुधारणा एकवटल्यासारखें लोकांना वाटत असे. केस राखणें हें सुधारणेचें किंवा धर्मबाह्य वर्तनाचें लक्षण समजलें जाई. उलट डोक्याची तुळतुळीत हजामत करवून नंतर त्यावर एरंडाचें पान ठेवणें हें संस्कृतिसंरक्षणाचें चिन्ह मानण्यांत येई ! तुळतुळीत डोक्याच्या अंगणांत घेण्याचें वृंदावन उभारून त्यांत शेंडीरूपी तुळशीची स्थापना एकाद्यानें केली, कीं तो शंभर टक्के सनातनधर्माभिमानी आहे असें भोळे लोक मानीत असत. याच्या उलट डोक्यावर केस राखणें हें भयंकर कृत्य समजलें जाई. ' त्यानें केस राखले '—या साध्या निरुपद्रवी वाक्याचा अर्थ तो समाजांतून उठला, त्याला धर्माची पर्वा उरली नाही, त्याला नीतीची चाड राहिली नाही, तो आतां कोणतें पापकर्म करायला बाकी ठेवणार आहे ?—असा घेतला जाई. पण वर सांगितल्या-



## एक पाऊल पुढें

प्रमाणें गेल्या महायुद्धानंतर या असल्या वेडगळ समजु-  
तीत फरक पडून केस राखणें हें नीतिअनीतीच्या कक्षे-  
बाहेरचें समजले जाऊ लागलें आहे.

केसाकडे आपण आतां उपयुक्तता आणि सौंदर्य या  
दृष्टीनींच बघत असतो. त्यांतल्या त्यांत सौंदर्याचीच दृष्टि  
अधिक प्रभावशाली मानली जाते. युद्धपूर्वकालापेक्षां युद्धो-  
त्तरकालांत केसांची निगा राखणें, त्यांची चेहेऱ्याला  
अनुकूल अशी रचना करणें, त्यांना व्यवस्थित कापणें व  
वाढविणें इत्यादि गेष्टींना अधिक महत्त्व आलें आहे.  
याचें एक ठोकळ प्रमाण असें सांगतां येईल कीं, याच  
कालांत केशकर्तनालयें किंवा केशभूषागारे, किंवा ज्यांना  
सलुन्स म्हणतात तीं, मोठ्या प्रमाणावर अलम् हिंदुस्थानांत  
जागोजागीं उघडलीं गेलीं. पूर्वीचे 'खुंटे' जाऊन त्या जागीं  
सौंदर्यानें नटलेलीं केशभूषागृहे दिसूं लागलीं. खाकोटीला  
घोपटी मारून रस्त्यानें केसाळलेल्या दाढ्यांकडे आशाळ-  
भूतपणानें पाहता जाणाऱ्या हजामांची संख्या कमी कमी  
होत जाऊन, त्या जागीं आपापल्या सलुन्समध्ये बसून  
गिऱ्हाईकाला 'थोड्या वेळानें या-थोडा वेळ बसावें लागेल'  
असें ऐतां म्हणणाऱ्या हजामांची संख्या वाढूं लागली.  
थोडक्यांत सांगावयाचें म्हणजे हजामाचा धंदा हा प्रति-  
ष्ठित बनून, हजाम हा एक कलावंत समजला जाऊं  
लागला. 'काय हजाम आहेस'—असें शिवीदाखल पूर्वी

म्हटलें जाई, आणि ऐकणाऱ्याला त्यामुळें अपमान झाल्यासारखें वाटे. नापित हा कलावंत ठरल्यापासून 'काय हजाम आहे पण !' या वाक्यप्रयोगाला मिळ-  
मिळीतपणा आला आहे. कालमहिमा दुसरे काय !

आपण कलौपासक आहोंत या भावनेनें अलीकडे हजामहि स्वतःकडे आणि स्वतःच्या धंद्याकडे बघूं लागले आहेत. आपण हजाम नसून केषभूषाकार आहोंत असें परवांच माझ्या नापिताने मला बजावून सांगितलें. तो म्हणाला, 'दादा, हा धंदा कांहीं असातसा नाही. यांतहि कला आहे. काम असं झालं पाहिजे कीं, पाहणाऱ्याला वाटलं पाहिजे म्हावी कांहीं जाणतो. घेतलं डोकं आणि तासले केस-असे दिवस आतां राहिले नाहीत. चेहेरा मोहरा पाहून आतां केस कापावे लागतात. जरा गोल वाटोळा चेहेरा असेल तर ऑक्सफर्ड फैशन शोभेल. तुमच्या सारखा लांबट चेहेरा असेल तर त्याला साधेच केस शोभतील. काम शोभेल असं झालं पाहिजे, गिऱ्हाईक खूष झालं पाहिजे, आपलं नांव राहिलं पाहिजे. '

आपापच्या धंद्याविषयीं सर्वच धंदेवाइकांना असें वाटू लागेल तर, काय बहार होईल ! सर्वच जण कलौ-  
पासक आगि कलावंतच बनल्याने जग हें एक कला-  
भुवनच ठरेल. सुतार कलावंत, चांमार कलावंत, शिंपी  
कलावंत, तांबट कलावंत, सोनार कलावंत, अशा तऱ्हेनें

## एक पाऊल पुढें

सर्वच कलावंत झाल्याने त्यांच्या सुगृहिणी आपोआप कलावंतिणी बनतील, आणि मग भलत्याच धंद्याला लागणारे हे धंदेवाईक लोक निदान आपापले धंदे सांभाळून तरी राहतील. खुद्द भगवंतानें देखील सांगितले आहे—  
'स्वधर्मे निधनं श्रेयः ।

इतर धंद्याविषयीं मला नक्की सांगतां येणार नाहीं. परंतु माझी खात्री आहे, कीं न्हावी किंवा केशभूषाकार हे न्हावीच राहतील. आर्थिक मंदी कितीहि होवो, केशभूषाकाराला निदान आठवारा आणे दिवसाला मिळायला कोहींच हरकत नाहीं. या बाबतींतहि खुद्द माझ्या नापिताचें उदाहरण मी देऊं इच्छितों. तो मला म्हणाला 'हा धंदा तंसा चांगला आहे. कसाबी वंगाल वखत आला तरी आठवारा आण्याला मरण नाहीं. कोणाच्या घराचे उंबरठे नको घासायला की कोणासमोर जाऊन तोंड नको वाकडें करायला. आपल्याजवळ हुन्नर असला कीं झालं.'

आपल्या धंद्यावर मधूनमधून वरकरणी नाराज होत असणाऱ्या परंतु मनांतून खूष असणाऱ्या माझ्या केशभूषाकाराचें दुकान म्हणजे माझ्या विश्रांतीचें एक स्थान आहे. त्याच्या खुर्चीवर अंग टाकलें कीं माझी खात्री असते, आतां चाळीस मिनिटें सुखांत, ऐश्वर्यांत, मजेंत जाणार ! मऊ गादीच्या नि भारी किंग्तीच्या त्याच्या

बुर्चीसमोर असणाऱ्या भव्य नि बिलोरी आरशांत स्वतःचें प्रतिबिंब चाळीस मिनिटें बघायला सांपडून स्वतःच्या सौंदर्यावर निहायत खूष व्हायला सांपडतें; म्हणून मला माझा केशभूषाकार आवडतो असेंच केवळ नाहीं. तें एक तर आहेच. आरशांत बघत असतांना कोणाला असें वाटतें आपण कुरूप आहोंत म्हणून ? सर्वजण आरशांत दिसणाऱ्या आपल्या प्रतिबिंबावर अगदीं खूष असतात. दुसऱ्यांच्या दृष्टीनें असणाऱ्या आपल्या तोंडावरील उणिवा आपणाला दिसतच नाहींत. डोळे लहान असले तरी ते आपणाला मोठे पाणीदार दिसतात; नाक चपटें असलें तरी तें आपणाला चवळीच्या शेंगेप्रमाणें भासतें. तोंड बुद्रुक असलें तरी तें आपणांस मोठें मोहक वाटतें. केशभूषाकाराचा आरसा या दृष्टीनें मोठा बघणीय असतो यांत शंका नाहीं. मऊमऊ खुर्चीवर आपण बसलों आहोंत, आपले केस एकीकडे कापले जाताहेत, आपण आपल्या सुंदर चेहेऱ्याकडे आरशांत बघण्यांत अगदीं गुंगून गेलों आहोंत—हें चित्र मनोहर नाहीं असें कोण म्हणेल ? पण याकरितांच केशभूषाकाराचें दुकान मला आवडतें असें नाहीं. तसें म्हटलें तर आणखीहि सुंदर सुंदर वस्तु त्याच्या दुकानांत असतात. निरनिराळ्या रंगाच्या तेल्याच्या बाटल्या, विविध आकाराच्या ब्रिलियंटार्डन नि स्नोच्या बाटल्या, सुगंधी साबूच्या

## एक पाऊल पुढे

वड्या, सुंदर व्रियांच्या तसविरा इत्यादि वस्तु आकर्षक निःसंशय असतात. त्यामुळे आपणाला सुख आणि ऐश्वर्याचा लाभहि मिळतो. परंतु मी या गोष्टींमुळेहि तितकासा आकर्षित जात नाहीं. मला खरे आकर्षण वाटते ते केशभूषकाराच्या बोलण्याचे, किंवा त्याच्याबरोबर मला करावयाला सांपडत असलेल्या संभाषणाचें होय.

माझ्या नापिताचें एक वैशिष्ट्य आहे. तो संभाषणाच्या ऐन रंगांत आला असतांना आरशांतील माझ्या प्रतिबिंबाकडे पाहता बोलतो. अर्थात् मलाहि त्याच्याशीं बोलत असतांना आरशांत दिसणाऱ्या त्याच्या प्रतिबिंबाकडे पाहता बोलावे लागते. प्रथम प्रथम असें बोलताना मला चमत्कारिक वाटे. पण आतां हा बिंब प्रतिबिंबभाव इतका माझ्या मनांत ठसला आहे, कीं मी तसेंच बोलणें अधिक पसंत करतो. असल्या संभाषणांत बोलणाऱ्याच्या प्रत्यक्ष तोंडाकडे आपणाला पाहवें लागत नाहीं, हा मोठा फायदा असतो. आरशांतील आमच्या प्रतिबिंबांचे संभाषण राजकारणापासून तों सर्वकारणापर्यंत चालते. संपादक हा जसा सर्वज्ञ समजला जातो तसाच नापितही समजायला कांहीं हरकत नाहीं असें मला वाटते. किंबहुना संपादकापेक्षांहि नापिताच्या ठिकाणीं उपरोधबुद्धि आणि व्यवहारज्ञान हीं अधिक असतात. कुठल्याहि गोष्टीची उलट बाजू तो मार्मिकपणें मांडू शकतो. एकच मात्र

बैगुण्य नापिताच्या ठिकाणीं असते. फुटक्या मांड्यांत जसें कांहीं टिकूं शकत नाहीं, तसें अगदीं गुपित म्हणून नापिताला सांगितलेल्या सर्व गोष्टी एकदम जगजाहीर होतात. हा जसा तोटा आहे, तसा एका दृष्टीनें तो फायदा मानायलाहि हरकत नाही. जाहिरातदारांनीं वर्तमानपत्रांत—निदान गांवांतील वर्तमानपत्रांत—जाहिराती देण्याऐवजीं जाहिरातीचा मजकूर गुप्त म्हणून न्हाव्याला सांगितल्यास विनामूल्य जाहिरात दिल्याचें श्रेय त्यांना सहज मिळवितां येईल ! आणि असें झालें म्हणजे मग हजामतहि फुकट पदरांत पडल्याचें त्यांना आढळून येईल. एकदां हा प्रयोग मी करून पाहिला होता. आमच्या शाळेला मास्तराची जख्खरी असतांना त्याबद्दलची जाहिरात वर्तमानपत्रांत न देतां, गुजगोष्टीसारखें नापिताजवळ मी बोललों. झालें, दुसऱ्या दिवशीं मास्तराच्या जागेकरितां माझ्याकडे निदान दोन डझन तरी अर्ज आले ! डुकगचे कान असलेल्या राजाच्या हजामाची गोष्ट येथें मला आठवते. पण ती आपणालाहि लहानपणीं ऐकलेली आठवत असेल असें समजून येथें सांगत नाहीं.

## रेल्वे-लाइन्स

रेल्वे-लाइन्स ! विलक्षण आकर्षण मला वाटत  
आलें आहं रेल्वे लाइन्सविषयीं. इतकें आकर्षण तुम्हांला  
तुमच्या प्रिय वस्तूविषयीं किंवा प्रियेविषयीं कचित्च  
वाटत असेल ! जिवाला ओढणी लागल्यासारखा मी  
रेल्वे-लाइन्सकडे जातो. काळ्याभोर, चकचकीत, सरळ  
आणि दूरदेशीं जाणाऱ्या त्या लोखंडी रुळांच्या कडेकडेनें  
जात असतांना अगदीं जादूनें भारल्यासारखें वाटतें मला !  
संध्याकाळ झाली आणि लांब पसरलेल्या सावल्या अंधुक  
होऊं लागल्या कीं माझ पाय काळ्याभोर नी चकचकीत  
रुळांकडे आकर्षिले जातात. दारूच्या गुऱ्याकडे  
जाणाऱ्या मद्यप्याचे, प्रियेच्या घरीं जाणाऱ्या प्रियकराचे,

वासरीच्या ओढीने गोठ्यांत येणाऱ्या गायीचे किंवा बायकोमुलांच्या प्रेमाने घरी येणाऱ्या मध्यम स्थितीतल्या गृहस्थाचे पाय कदाचित् अशा प्रकारे आकर्षिले जात असतील ! माझे दुःख, माझ्या काळज्या, माझ्या अडचणी, माझ्या विवंचना— या सर्वांचा मला विसर पडतो या वेळीं. अशा प्रकारचा विसर पाडण्याचे सामर्थ्य संगीतांतहि असते असे आपण म्हणाल, पण स्वर्गीय आणि हुकुमी संगीत नेहमी कसे ऐकायला मिळणार ? आपणाला आकाशवाणीच्या द्वारे ऐकू येणाऱ्या संगीताची आठवण झाली असेल. पण मीच आपणाला विचारतो, कीं आकाशवाणीचे संगीताचे कार्यक्रम पुष्कळ वेळां अगदीं भयंकर असतात कीं नाही ? लोकशाहीचे तत्त्व संगीतासारख्या मिजासखोर कलेला लावल्याने तिची अगदीं अवकळा झाली आहे.

पण तो वेगळा मुद्दा म्हणून सोडून देतो. रेल्वे लाइन्सच्या बाजूने जात असतांना भोंवतालच्या परिस्थितीचा विसर पडतो असे मी सांगितले. तेवढ्याने संपले नाही. अगदीं वेगळ्या विश्वांत गेल्यासारखे वाटते त्या चकचकीत नी काळ्याभोर रुळांच्या सान्निध्यांत आल्याबरोबर. कां बरे आपणाला असे वाटते ?

मनुष्याच्या मनाची अशी मौज आहे, कीं त्याला वेगळें, दूरचे, अनंतांतलें कांहीं तरी हवे असते. निदान



## एक पाऊल पुढे

त्या वेगळ्याचें, दूरच्याचें, अनंताचें ओझरतें दर्शन हवे असतें. त्या चकचकणाऱ्या परंतु पुढें पुढें अस्पष्ट होत जाणाऱ्या रेल्वे लाईन्सकडे पाहिलें कीं दूरच्या आणि वेगळ्या मुलुखाची सारखी आठवण होते, मनांत त्याच्या-विषयी कल्पनातरंग उभे राहातात. विश्वामित्री स्टेशनापासून बडोदा स्टेशनपर्यंत जात असतांना पेशावर-रावळपिंडीची मला आठवण होत. तो प्रदेश पाहिला नसल्याने त्याच्याभोंवती कल्पनेचें धुके माझ्या मनांत पसरलेलें आहे. त्या धुक्याकडे पाह्यायलाहि मला गंमत वाटते. उलट हरिद्वार-हृषिकेशीचा टापु मी पाहिला असल्याने त्याची स्मृति होतांच पुनःप्रत्ययाचा आनंद वाटतो. हृषिकेशच्या वाटेवरील निवडीड अरण्य, त्यांतील ते उंच नी सरळ वृक्ष, तांतडीनें धावणारी गंगा नदी आणि तिचें बालमनाप्रमाणें असणारें निर्मळ पाणी हीं सर्व पुन्हा दिसूं लागतात आणि आपल्याकडे येण्याची खूण करतात. नेहमी कसें जाणार त्या देवभूमीकडे ! पण रेल्वेलाईन्सनें जातांना तिचें पुण्यस्मरण होतें आणि मनाला माहेरीं जाऊन आल्याचा आनंद वाटतो. असल्या आनंदाचा घेतला आहांत ना आपण अनुभव ? घेतला नसल्यास आजच घेऊन पाहा. प्रवास न करतां प्रवास केल्याचे श्रेय आपणाला मिळेल.

माझे एक स्नेही आहेत. सकाळ-संध्याकाळ ते रेल्वे-लाईन्सच्या बाजूनें फिरावयास जातात. ऋतु कोण-

ताहि असो, हातांत काठी घेतलेली आणि काचा मारलेली त्यांची मूर्ति मला ह्मखास भेटते. अगदी बेहद खूष आहेत ते त्या लोखंडी रुळांवर ! मी त्यांना एकदा विचारिलें, “ रावसाहेब, आपण एकाद्या बागेत फिरावयास न जातां या ओसाड रुळांच्या बाजूनें कां फिरायला येतां ? ” माझा हा प्रश्न ऐकून ते मोठ्यानें हंसले व म्हणाले, “ माझी मुलाखत कुठं प्रसिद्ध करणार आहांत वाटतं ? पण तसा थांग नाहीं लागूं देणार मी. एवढंच सांगतों, कीं इकडे या रुळांच्या सान्निध्यांत विचार करायला सुलभ जातें. ” “ तेंच तर माझं विचारणं आहे. कुठले विचार येतात आपल्या मनांत ? ” अधिक माहिती मिळविण्याच्या आशेनें मीं विचारलें. पण म्हातारेबुवा असे खमंग ! ते मला म्हणाले, “ ओळखला तुमचा डाव; असे फसायचे नाहीं आम्ही. तुम्ही विचार केलांत तर तुम्हालाहि कळेल. बरं आहे, रामराम ! ”

माझ्या स्नेह्यानें युक्तीनें उत्तर देण्याचें टाळले असलें तरी तितक्याच सफाईनें त्याने उत्तर शोधून काढण्याची जबाबदारी आपल्यावर टाकली आहे. ती आपण पार पाडली पाहिजे. खरेंच, कां आपण रेल्वे-लाइन्सच्या बाजूनें जाण्याचें पसंत करतों ?


आपण म्हणाल, रुळांच्या दुतर्फा पसरलेल्या निसर्ग-सौंदर्यामुळे—ते विविध प्रकारचे वृक्ष, तीं हिरवींगार शेते,

## एक पाऊल पुढे

ते खळखळ वाहणारे ओढे, त्या सळाळणाऱ्या नद्या, मुनी-प्रमाणे तटस्थ बसलेले ते डोंगर आणि आजीबाईप्रमाणे जरा बांकलेल्या त्या टेकड्या-य छताप्रमाणे शोभणाऱ्या आकाशामुळे त्या लोखंडी रुळांच्या वडेकडेने जावेसे आपल्याला वाटते. आपले म्हणणे बरेचसे बरोबर असले तरी सर्वस्वी बरोबर नाही. याचे कारण असे, की आपण म्हणतां तसले सौंदर्य इतरत्रहि असते. कां वाटत नाही त्याची रेल्वे-लाइन्सइतकी जादू आपणाला ? मला वाटते, खरी जादू, खरे आकर्षण, कामिनीच्या पापण्यांप्रमाणे दिसणाऱ्या त्या काळ्याभोर नी तकतकीत रुळांतच आहे.

त्या रुळांकडे पाहिले, की कसल्यातरी भव्य नी उदात्त भावना मनात उत्पन्न होतात. बव्हंशीं सरळ मार्गाने जाणारे ते लांबचलांब दोन रुळ म्हणजे आगगाडीचे दोन डोळेच होत. त्यांच्या बिश्वासावर एंजिन आपली चक्रे भरधाव फिरवीत असते.

रेल्वे लाइन्सना इंग्रजीत 'परमनंट वे' असे म्हणतात. किती योग्य आहे तो शब्द ! परमनंट वे-नेहमींची किंवा कायमची वाट ! हिंदुस्थानभर आणि जगभर पसरल्या आहेत असल्या कायमच्या वाटा. ह्या कायमच्या वाटांनीं आजपर्यंत कोट्यवधि लोक आले नी गेले, यापुढे येतील आणि जातील. या वाटा मात्र कायम राहातील ! वाटसखंना नेण्याआणण्याचे त्यांचे काम



खरी जादू काभिर्नीष्ट्या पापभ्यां प्रमाणे दिसणा-या त्या काळ्याभोर रुळातच वाह

## एक पाऊल पुढे

जातां जगाच्या अंतापर्यंत-निदान यात्रिक सुधारणांच्या अंतापर्यंत- चालत राहाणार. दूरदूरच्या देशांना जवळ आणण्याचे केवढे प्रचंड सामर्थ्य आहे या कायमच्या वाटेत ! मनुष्य हा प्रवासप्रिय प्राणी आहे. किंबहुना मनुष्य हा प्रवासी आहे म्हटले असतांना अधिक शोभेल.

प्रवासी मनुष्याची केवढी मोठी सोय केली आहे कायमच्या वाटेने ! या वाटेच्या बाजूने जात असतांना प्रवासाच्या कल्पना डोक्यांत घोळू लागतात. मनांत एक प्रकारचे सुखद चांचल्य उत्पन्न होते. शरिराला एक प्रकारचा उत्साह वाटतो आणि यांचा संमिश्र परिणाम म्हणून चित्तवृत्ति उल्लसित होतात.

पण मी जो रेल्वे-लाइन्सच्या बाजूने फिरावयास जातो तो आणखीच एका वेगळ्या कारणाने. आपणाला ते कारण पटत असल्यास पाहा. रेल्वे-लाइन्सच्या बाजूने बरेच अंतर चालून झाल्यावर आडमार्गाने थोडा अंतर जाऊन एकाद्या शेतांत किंवा मोकळ्या जागेत जाऊन मी बसतो. तेथे त्या वेळी कोणी नसते. मी, माझ्यासमोर पसरलेला भूभाग आणि वर तरंगणारे आकाश इतकीच आम्ही तेथे असतो. तेथून रेल्वे-लाइन्सकडे बघण्यांत एक प्रकारची मौज वाटते. सृष्टिसुंदरीने आपल्या पाठीवर दोन वेण्या सोडल्यासारखे ते काळेभोर नी तकतकीत रूळ

दिसतात. त्यांच्याकडे आणि दाट होत चाललेल्या काळो-  
खाकडे बघत असतांना बसल्या जागेवरून उठावेसे  
देखील वाटत नाही. इतकी मोहिनी वाटते त्या जागेची  
मला.

वर उल्लेखिलेल्या आडमार्गावरून एक कल्पना  
सुचली मला. ती आपल्या विचाराकरितां रुजू करतो.  
सरळ मार्गानें एकसारखे जात असतांना, जरा आडमार्गानें  
जाऊन पाहण्याचा मनुष्याला एक प्रकारचा मोह वाटतो.  
सारखेपणाचा कंटाळल्यामुळें म्हणा किंवा नाविन्याच्या  
आवर्डामुळें म्हणा त्याला थोडेंसे आडरस्त्यानें जावेसे वाटत  
असावें. आपलें कांहींतरी वेगळें असावें, वैशिष्ट्य असावें  
या अहंवृत्तीनेंहि कदाचित् आपण आडमार्गानें जात  
असूं. कारण कांहींहि असो, पण ही सर्वांच्या परिचयाची  
गोष्ट आहे, कीं सरळ मार्गानें कांहींहि करीत असतांना  
थोड्याशा आडरानांत शिरल्याशिवाय आपणाला बरेच  
वाटत नाही—निदान मला तरी बरें वाटत नाही. त्या  
आडरानांत शिरून सरळ रस्त्याकडे बघण्यांत मला मौज  
वाटते. सरळ रस्त्याचें खरें स्वरूप—त्याचें खरें महत्त्वहि  
अशा वेळीं कळायला मला सुलभ जातें. शिवाय सरळ  
रस्त्याला साक्ष टेंबून आडमार्गानें जात असतांना खांच-  
खळगे लागले तरी वाट चुकण्याची भीति मुळींच नसते.  
कितीहि वेडेबाकडे आत गेलों तरी मार्ग फिरून सरळ

## एक पाडल पुढें

रस्त्याला लागण्याची हमखास खात्री असते. दायांच्या-  
बरोबर बागेत आलेलीं मुले इतस्तनः कितीहि बागडलीं  
तरी त्यांना जशी वाट चुकण्याची भीति नसते तसेच हे  
असतें म्हणानात; आणि म्हणून तर मला रेन्वे-लाइन्सच्या  
बाजूने फिरायला जाण्याचें एवढें आकर्षण वाटते. नाहीं  
वाटत आपणाला असलें आकर्षण ?

## घर-घरटें

गुजराती भाषेंत एक म्हण आहे—वर वगर रहिए, पण घर वगर न रहिए. याचा अर्थ असा की, पतिवांचून रहावें पण घरावाचून राहूं नये. व्यवहारज्ञान हाडीमाशी मुरलेल्या गुर्जर बंधूंनी या म्हणीला जन्म द्यावा, ही स्वाभाविक गोष्ट आहे. घराचें महत्त्व गुजरातमध्ये लोकांना जितकें पटतें, तितकें इतरत्र पटलेले दिसत नाहीं. आपल्या शेजारीं राहणाऱ्या गुर्जर बंधूंकडून आपण घराचें महत्त्व शिकलों तरी त्यानें आपलें कल्याणच होईल खरोखर घर ही कांहीं अजब चीज आहे. उगाच का इंग्रजीत म्हटलें आहे, 'होम होम स्वीट होम, देअर इज नो प्लेस लाइक होम,' घराइतकी मधुर जागा पृथ्वी-वर पाहूं जातां सांपडावयाची नाहीं.



## एक पाऊल पुढें

पृथ्वीवर जर तुम्हांला नंदनवन बघावयाचें असेल तर तें एखाद्या आदर्श घरांतच सांपडेल. प्रेम, शांति, आदर, अगत्य, निष्ठा, कळकळ यांचें माहेरघर म्हणजे आपलें घर होय. ज्याला घर नसेल, त्याच्याइतका दुर्दैवी प्राणी नाही दुसरा. या अफाट आणि क्वचित् प्रसंगी भावशून्य वाटणाऱ्या जगांत, आपणाला प्रेमाने, कळकळीनें जर कोणी हांक मारीत असेल तर तें आपलें घरच होय. तुम्हीं कुठेहि असा—गदीत असा की एकांतांत असा, कशाहि स्थितींत असा—स्वागत केळें जाण्याच्या किंवा त्याग केलें जाण्याच्या, ‘जरा येऊन जातोस किंवा जातेस का ?’—असें जर सारखें तुम्हांला कोणी म्हणत असेल तर तें तुमचें घरच होय. घराचें आकर्षण कांहीं और आहे यांत शंका नाही.

कां बरें इतकी घराची ओढणी आपणाला वाटावी ? आपण म्हणाल, घरांत आपली प्रेमळ आई असते, वडिवाळ पत्नी असते, निर्व्याज पण खट्याळ मुलें असतात, आणि धनधान्य असते. आपलें म्हणणें कांहीं अंशीं खरें आहे. पण, मला वाटतें, आपल्या म्हणण्यांत आणखी थोडी भर घालायला हवी. घरांत आपण आपणच असतो, म्हणून आपणाला घराची ओढणी लागते. माझे म्हणणें मी स्पष्ट करतो.

घराबाहेर फिरत असतांना, आपण आपणच नसतो. आपलें खरें स्वरूप धारण करून आपण जगांत वागूं

शकत नाही. बुरखे घेऊन किंवा मुखवटे चढवून आपणाला जगांत वावरावे लागते. इच्छा नसूनहि वावरावे लागते. कां तें थोड्या वेळानें सागतोच. आपली इच्छा नसतांना वाटेंत कोणी भेटले तर आपणाला शिष्टाचार म्हणून हात वर करून नमस्कार करावा लागतो व तोंडावर हास्याच्या रेषा उमटावाव्या लागतात ! आपली तब्येत बरी नसतांना, कशी काय आहे आपली तब्येत असे कोणी विचारल्यास, शिष्टाचार म्हणून ' बरी आहे तब्येत ' असे आपणाला म्हणावे लागते ! आपली विशिष्ट प्रामाणिक मते असून आपला धंदा, आपली परिस्थिती यांच्याकडे लक्ष देऊन, आपणाला खुशाल त्या मतांना मूठमाती द्यावी लागते ! स्वाभिमान उचंबळून एखादे वेळीं रागाचा झटका आला तरी शिष्टाचार म्हणून त्या रागावर आपणाला विरजण घालावे लागते ! नैसर्गिक आकर्षणानें कांहीं वस्तूंकडे आपलें मन आकर्षिलें गेलें तर तावडतोब मनाला लगाम घालून आपणाला त्याला ताळयावर आणावे लागते ! वरिष्ठ अधिकारी धडधडीत अन्यायाचें, चुकीचें बोलत असतांना आपणाला मूग गिळून स्वस्थ बसावे लागते ! फार झालें तर कादंबऱ्यांतील नायिकांप्रमाणें आपण आवंढा गिळू शकतो. पण दुसरे कांहींच करतां येत नाही आपणाला. आपण अगदीं आपणाला विसरून जगांत वावरत असतो.

## एक पाऊल पुढे

इच्छा नसून असें आपण वागतो. कां तें, मघा कबूल केल्याप्रमाणें सांगतों. आपणाला वाटतें, आपल्या खाजगी गोष्टी, खाजगी आवडी निवडी, यांचे प्रदर्शन जनांत कशाला का ? लोकांना कुठें आहे आपल्या-विषयी विचार करायला फुरसत ? कुठे आहे त्याना कळकळ ? शिवाय त्यांनाहि त्यांची सुखदुःखें-मानापमानाचे प्रसंग-असणारच. अशा परिस्थितींत कृत्रिम का होईना-आनंदाचें, प्रसन्नतेचें, सुखाचें वातावरण निर्माण करणें व करविणें हेंच इष्ट नाहीं का ? ‘ कशी काय आपली तब्येत ? बरी आहे ना ? ’ असें विचारणाऱ्याची तब्येतहि एखादे वेळीं बरी नसते. अशावेळीं आपण आपल्या तब्येतीचें रडगाणें त्याच्यासमोर गाणें, केव्हांहि ठीक होणार नाहीं. अशा वेळीं आपली प्रकृति बरी नसूनहि ‘ होय बरी आहे प्रकृति ’ असें म्हणण्यांत सत्य नसलें तरी औचित्य खास आहे. जगांत परस्परांना धीर देण्याने आपण एक प्रकारचें उत्साहाचें वातावरण निर्माण करीत असतो. कृत्रिम बगीचाच आपण एकप्रकारें तयार करीत असतो ! आणि त्याचीहि जरूरी आहे.

पण याचा केव्हांतरी कंटाळा येतोच येतो. स्वतःला विसरून केलेली कृत्रिम प्रकारची वागणूक शेवटीं तापदायक होते, असह्य होते; आणि मग आपणाला आपणच व्हावेसे वाटतें. सर्व प्रकारचे बुरखे, मुखवटे,

सर्व प्रकारची सोगे टाकून देऊन आपणाला आपणच व्हावेसे वाटते. जसे आपण असूं, जसा आपला स्वभाव असेल, जशा आपल्या आवडीनिवडी असतील, तसे वागण्याची जर मनुष्याला कुठे मुभा असेल तर ती त्याच्या घरांत होय. घराचे महत्त्व मी मानतो ते या दृष्टीने.

बोजड वेष टाकून देऊन नुसती लंगोटी किंवा लुंगी नेसून बसावयाचें असल्यास घरांत बसता येते. पंचपक्वान्ने किंवा त्याच्या उलट नुसती कांदाभाकर खायची असली तरी ती आपल्या घरांत खातां येते. मनाला एखादें वेळीं कांहीं न करता झोंपून राहावेसे वाटल्यास तसेंहि करतां येतें. कुणाशीं शब्दहि बोलावयाचा नाही, असा निर्धारहि कांहीं काळ करतां येतो. मनासारखे कांहीं न झाल्यास घराखेरीज कुठेंच रागावतां येत नाही. वेडेंवांकडें बोलण्याची संधीहि घरांतच मिळू शकते. तात्पर्य दिलचाहल त्याप्रमाणें बोलतां, बसतां, खातां, पितां घरांतच येतें. घरांतील, मनुष्याची जी वागणूक असते ती अत्यंत स्वाभाविक असते. कोणी मनुष्य कसा आहे, याचें बरोबर निदान करावयाचें असल्यास गुपचूप त्याच्या घरीं जाऊन पाहवें. प्रत्येक मनुष्याच्या ठिकाणीं स्वभावविषयक व इतरहि काय दोष आहेत, याची माहिती त्याच्या घरांतल्या माणसांखेरीज कोणालाच नसते, असें स्टीव्हनसननें एके

## एक पाऊल पुढे

ठिकाणी ग्हाटले आहे ते खरे आहे. कारण घरातडी आपली जी वागणूक असते ती अत्यंत अकृत्रिम असते.

आणि तशीच ती असावी. शिष्टाचाराच्या बंधनाखाली बाह्य जगांत वावरत असतांना आपल्या मनावर भयंकर ताण पडलेला असतो. तो ताण मोकळा झालाच पाहिजे. शिष्टाचाराच्या संरक्षणाकरितां हि झाला पाहिजे. कारण तसा तो न झाल्यास मनुष्य बाहेरहि वेडावा तडावागू लागेल." मनुष्याने मोकळेपणाने घरांत वागणे हे सामाजिक स्थैर्याच्या दृष्टीनेहि योग्य आहे.

घराला रुग्णालयाची उपमा एखादे वेळीं मला घावीशी वाटते. रुग्णालयांत शारीरिक जखमा झालेल्यांना, रोग झालेल्यांना नेऊन ठेवण्यांत येते. मानसिक जखमा, हृदयाचे रोग, बरे करण्याच्या कामीं घरासारखे दुसरे रुग्णालय नाही. बाहेर झालेल्या वेदना, अपमान, यांचा उपशम घरांत येऊन घरांतल्या प्रेमळ मंडळींशीं बोलल्याने होऊं शकतो. घराची ओढ माणसाला जी लागते ती याचमुळे होय.

आकाशांत स्वैरसंचार करणाऱ्या, पोटासाठीं वणवण फिरणाऱ्या किंवा उडणाऱ्या, पक्ष्याला संध्याकाळ होऊन काळोख पडू लागतांच घरच्याकडे धांवून जावेसे वाटते. कारण घरच्यांत उब असते, सुरक्षितता असते. घरच्यां बाबतींतहि हेंच म्हणतां येईल, त्यांत प्रेमाची

ऊब असते, संरक्षणाची खात्री असते. कोंकणाकडे घराळा घरटे म्हणण्याची जी चाल आहे, ती या दृष्टीने फार योग्य आहे असे मला वाटते. घरांत काय सामान्यपणे असते किंवा निदान असावे, याचा उलगडा 'घरटे' या शब्दापासून फार चांगला होतो.

दुर्दैवाने आपल्यापैकी काहींकांची घरे घरत्या-सारखी ऊबदार, प्रेमळ, प्रसन्न नसतात. तसल्या ठिकाणी आपण गेलो असतांना आपण घरी आलो नसून दारी आलो आहोत, असे आपणाला साहजिकच वाटते. एक प्रकारची घरघर तसल्या घरांतून सुरू असते ! अर्थात् त्याला जबाबदार घरांतली माणसेच होत. रुग्णालयाचे रुपांतर मच्छीबाजारांत करून कसे चालेल ? घरांत शांतता-समंजसपणा ही असायलाच हवीत. चांगल्या घरांत तुम्हाला ही दोन्ही आढळतील. त्यांतील व्यक्ति रागावल्या तरी पाळीपाळीने रागावतील. एकदम सर्वजण रागावणार नाहीत. एकाचे रागाव्याचे, दुसऱ्याने गम खायचा, असा प्रकार चालू असतो. आणि हेच योग्य होय. गिरण्यांतील यंत्रे तापलेल्या स्थितीत फाटून जाऊ नयेत म्हणून, मधून मधून कृत्रिम बाऱ्याचे झोत सोडलेले नसतात का ? तसेच हे समजावे.

## सर्व क्षणिकम् !

कीर्तन अगदीं ऐन रंगांत आले होते. बुवांनी पूर्वरंग सुरू केला असून, त्यांतील वेदांतांत ते अगदीं गढून गेले होते. जगाचें कोडें आपण उलगडले अशा आत्म-विश्वासानें पोटावर हात फिरवीत ते म्हणाले, “ सर्व क्षणिक आहे बरं. सर्व क्षणिकम् आहे. नाममात्राला, पदार्थमात्राला नाश आहे. ह्या चिपळ्या, ह्यांना-नाश आहे. हा मृदंग, ह्याला नाश आहे. ही तुमची बाजाची पेटी, हिलाहि नाश आहे. अहो, फार काय सांगावं, तुम्हांआम्हांलाहि नाश आहे. काहीं टिकणारं नाहीं. हां....सर्व क्षणिकम् ! मोठामोठालीं साम्राज्यं बुडालीं. राजेमहाराजे, चक्रवर्ति राजे, सर्व लयाला गेले ! एवढा

## सर्व क्षणिकम्

नेपोलियन बादशहा, सर्व जगाळा कांपवीत होता, पण काळ समोर दिसतांच स्वतः कांपू लागला ! थरथरा कांपू लागला ! याला म्हणावं सत्ता ! काळापुढं कोणाचं चालते नाही. सर्व क्षणिकम् ! असं असून क्षणिकाच्या मागं लागले आहेत जेहेणे सर्व लोक ! माझा पैसा, माझी बायको, माझी मुलं, माझं घर, माझा वाडा, माझं राज्य, माझं साम्राज्य, माझी कीर्ति ! अरे, आहे काय तुझं ? हां, काय हो आहे याचं ? आहे का कांहीं याचं ? सर्व क्षणिकम् ! मग आहे तरी काय अ-क्षणिक किंवा शाश्वत ? एक गोष्ट शाश्वत आहे. गोविंद नाम ! बाकी सर्व क्षणिक म्हणून आहे तें उगीच नाही महाराज !

सर्व क्षणिकं सर्व क्षणिकं ।

भज गोविंदं भज गोविंदं ॥ ”

बुवांच्या कीर्तनाचा येथेच निरोप घेऊन पुढें मी एकटाच त्या दिवशीं फिरायला गेलों. माझ्या मनांत आणि कानांत बुवांचेच शब्द घुमत होते— सर्व क्षणिकं, सर्व क्षणिकं !

थोड्या वेळानें मी एका बागेजवळून जाऊ लागलों. बागेंत मोगन्याला आणि गुलावाला बहर आला होता. मोगन्याचीं आणि गुलाबाचीं टपोरीं फुलें झाडांवर खुलून दिसत होतीं. त्यांच्या सौंदर्यानें आणि त्याहीपेक्षां सौरभानें भोवतालचे वातावरण स्निग्ध-मधुर बनलें होतें. त्या



## एक पाळल पुढे

बिळोमनीय दृश्याने मला क्षणभर जागच्याजागी थांबायला लावले. इतक्यांत मला बुवांचे शब्द स्मरले—सर्व क्षणिक, सर्व क्षणिक ! मी मनांत म्हणाओं, हे दिसते आहे हे क्षणिक आहे का ? मनाकडून उत्तर आले—‘अलबत. उभां हे मनोहरी दृश्य कदाचित् तुला दिसणारहि नाही. ’ पुन्हा मी मनाला सवाल टाकला, ‘असेल हे क्षणिक; म्हणून ते असत्य आहे काय ? ’ मनाकडून उत्तर आले, ‘ते खरं, पण ते शाश्वत नाही. ’

मी पुढे चालू लागलों. समोरून माझ्या दृष्टीने नमुनेदार असे एक जोडपे येत होते. त्या जोडप्याची मला ऐकून माहिती होती. त्यांच्यांत कसले कसले वैगुण्य नव्हते. बेताचे वय, बेताचा पैसा बेताचे रूपलावण्य, बेताचा स्वभाव—सर्व कांहीं ठीक होते. त्या जोडप्याकडे पाहून मला नेहमी समाधान वाटे व वाटते. परस्पर प्रेम आणि परस्पर समजूतदारपणा या गुणांमुळे त्यांनी आपले जीवन आदर्श बनविले होते. त्यांच्याकडे पहातांच मला पुन्हा बुवांचे शब्द आठवले आणि वाटले, असेल हेहि जोडपे क्षणिक; पण तेवढ्याने ते असत्य किंवा असुंदर ठरत नाही.

मी त्या जोडप्याला नमस्कार करून परंतु माझ्या मनांतील विचार न कळवितांच पुढे चालू लागलों. वर्तमानपत्रे विकणारा एक मुलगा ओरडत येत होता—

## सर्व क्षणिकम्

‘शेठ घनश्यामदास वर्मा यांची स्थानिक विश्वविद्यालयाला पंधरा लाख रुपयांची देणगी. ’

त्याची घोषणा ऐकून मला हंसू आले. कारण बुवांचे-‘ सर्व क्षणिकम् ’ हे शब्द मला आठवले. शेठ घनश्यामदास यांचे दातृत्व क्षणिक की विश्वविद्यालय क्षणिक ? बुवांच्या मताने गोविंदनामाखेरीज कांहीच शाश्वत नव्हते. शेठजींची देणगीदेखील क्षणिक सुखासाठी होय, असे बुवा म्हणणार ! त्याऐवजी सहस्रनामकीर्तने शेठजींनी करविली असती तर त्यांना शाश्वत सुखाची जोड मिळाली असती !

थोड्या वेळाने मी गांवाच्या बाहेर आले. संध्याकाळची वेळ होत आली होती आणि आकाशांत दक्षिणोत्तर इंद्रधनुष्य पसरलेले होते. एकमेकांत पसरलेल्या त्याच्या त्या सूक्ष्म आणि चेतोहर रंगछटा पाहून मला आनंद वाटला. विशेषतः जमिनीवर पसरलेला गवताचा गालिचा आणि वर बिजवऱ्याप्रमाणे शोमणारे इंद्रधनुष्य पाहून माझ्या वृत्ती क्षणभर तल्लीन झाल्या. दुसऱ्या क्षणाला मी शुद्धीवर आलो आणि म्हणालो, ‘ सर्व क्षणिकम् - सर्व क्षणिकम् ! ’ इंद्रधनुष्य आणि त्याचे सौंदर्य, ही क्षणिक होत. नंतर माझ्या मनांत विचार आला, की क्षणिकत्वाच्या मुदयावर जर आपण सुंदर वस्तूंचा त्याग करून लागलो तर आपली मोठी अनु-

## एक पाऊल पुढे

कंपनीयच स्थिति होईल. किंबहुना जगांतील बहुतेक चांगल्या नी सुंदर गोष्टी या क्षणिकच असतात.

शाश्वततेकरितां धडपडणाऱ्या चोखंदळ व नीरस लोकांचें मात्र याच्या उलट असतें. ते नेहमी शाश्वत वस्तु असतील तेवढ्यानाच थारा देणार. बाकीच्यांची हकालपट्टी करणार. या बाबतींत मारुतीची कथा मोठी मनोरंजक आहे.

मारुतीवर खूप होऊन सीतामाईंनी त्याला नवरत्नांचा हार अर्पण केला. माकडच ते. मारुतीरायांनीं दांतांनीं तीं रत्ने फोडून त्यांत राम आहे कीं काय तें पाहिलें आणि त्यांत राम नाहीं असें तपासून तो कंठा त्यांनीं फेंकून दिला ! मला वाटतें, या कंठ्याची अशी दुर्दशा करण्यापूर्वी मारुतीरायांनीं आपली बुद्धि वापरायला हवी होती. त्या नवरत्नांत राम नसेल, तीं सत्य नसतील, शाश्वतहि नसतील; परंतु ज्या प्रेमभावनेनें सीतामाईंनीं कंठा त्यांना दिला, ती भावना तरी सत्य होतीच ना ?

परंतु शाश्वततावादी लोकांचें कुठें चुकत असेल तर तें येथेंच. शाश्वततेच्या मृगजळामागे लागून ते क्षणाच्या सुखाला आंचवतात. तुम्हीं त्यांना कीतिहि सांगितलेंत तरी ते ऐकणार नाहीत. विचक्षणा करकरून पुखाला आणि सौंदर्याला पारखे होतील. तुम्ही त्यांच्या समोर आइस्क्रीम ठेवलेत, तरी तें क्षणक म्हणून ते

## सर्वे क्षणिकम्

स्वीकारणार नाहीत. उलट म्हणतील, ' क्षणापूर्वी हे आईस्क्रिम निव्वळ साखरेचं दूध होतं. इतकंच नाही, तर अर्ध्या तासानं पुन्हा तें दूधच होणार. तस्मात् या क्षणिक गोष्टीचा आम्हाला स्वीकार करतां येत नाही. अतएव, भज गोविंदं, भज गोविंदम्. ' .

एखाद्या बीस वर्षे वयाच्या रुपवतीकडे पाहून हे शाश्वततावादी काय म्हणतील हें मला माहीत आहे. ते म्हणतील, ' बीस वर्षांपूर्वी आज सुंदर दिसणारा हा देह कशांत लोळत होता याचा तुम्हीच विचार करा. तसेच आणखी बीस वर्षांनी या देहाची काय अवस्था होईल याचाहि विचार करा. जरेने सुरकतलेल्या या देहाकडे तुम्हाला मग पाहावणारहि नाही ! तेव्हां क्षणिक टिकणाऱ्या या सौंदर्याने तुम्ही वेडावून जातां या तुमच्या वेडाला काय म्हणावें ?

अशांना आपणहि उत्तर द्यावें—' आपण कांहीं म्हणूं नका. शक्य तर आम्हीच तुमचा मेंदु तज्ज्ञांकडून तपासवून घेणार आहोंत. शाश्वततेच्या नांवाखाली सौंदर्याची आणि श्रेयस्कर गोष्टींची हेटाळणी करणाऱ्या तुम्हां नीरस लोकांना काय म्हणावें तेंच कळत नाही. आणि शिवाय अशा या बोलण्यांत स्वार्थ व परमार्थ किती आहे होइ आम्ही आळखून आहोंत. भोळ्याभावड्या लोकांना सर्वे क्षणिकम् असे सांगून आणि त्यांना गाफील करून

## एक पाऊल पुढे

त्यांच्याजवळील सर्वे लुबाडण्याचाहि तुमचा कावा नसेल, असे सांगवत नाही. सर्वे क्षणिकमूचा मंत्र सांगून आपल्या शिष्याकडून हजारों रुपयांची गुरुदक्षिणा घेणारे आणि शिष्याची मिळकत स्वाहा करणारे कांहीं कमी का सद्गुरु महाराष्ट्रात वावरत आहेत ! तुमचा ' क्षणिकवाद ' तुमच्याजवळच राहू द्या. '

दुसऱ्याहि एका मुद्द्यावर ह्या क्षणिकवादाचे वाभाडे काढण्याच्या योग्यतेचा तो आहे. सर्वे क्षणिक म्हणून व जगाची किंमत शून्य ठरवून या क्षणिकवाद्यांनी लोकांना भलत्याच मार्गावर नेले. प्रत्यक्ष दिसणाऱ्या जगांतील सुखाकडे आणि दुःखाकडे पाठ फिरवून, अमूर्त आणि अदृश्य अशा काल्पनिक परमात्मतत्त्वाच्या शोधार्थ किती तरी चांगल्या लोकांनी आपल्या शक्तीचा अपव्यय केला. जगाच्या दुःखाला, अशाश्वततेला कंटाळून कांहीं जाणत्या लोकांनी क्षणिकवादाचा तोडगा शोधून काढला म्हणावे, तर तोहि कांहीं प्रशस्त मार्ग नाही. क्षणिकवादाने जगांतील दुःख नाहीसे होणे शक्य नाही. त्याकारितां समाजरचना बदलली पाहिजे. विषमतेवर उभारलेली सध्यांची समाजनौका ही केव्हांतरी असूयेच्या खडकावर आपटणारच. तत्पूर्वी आपण आपली मनोवृत्ति तरी शुद्ध करायला हरकत नाही. गोविंदनामस्मरणाने स्वर्ग प्राप्त झाला तरी पृथ्वीवरील शल्ये त्याने बोथटणार नाहीत.

## सर्वे क्षणिकम्

आणि जोंपर्यंत आपणांला जगावयाचे आहे तोपर्यंत पृथ्वीचा विचारहि सोडून चालावयाचें नाहीं.

त्या दृष्टीने पाहिले असतां उलट या जगांतच आनंद मानायला आणि जगापासून अधिक आनंद मिळवायला आपण शिकले पाहिजे. जगात कांहीं कमी महत्वाच्या आणि आनंददायक गोष्टी नाहीत. त्या क्षणिक असतील, परंतु निरुपयोगी नाहीत. जगांतील शील, सौंदर्य, स्वाभिमान आणि स्वातंत्र्य यांच्या रक्षणार्थ झटणारे महाभाग हे पारमार्थिक दृष्ट्या क्षणिक गोष्टींकरितां झगडत असले, तरी त्या निरुपयोगी नसून जगाला उपकारकच आहेत. सौंदर्याचे, स्वातंत्र्याचे, सुखाचे क्षण जरी मिळवतां आले तरी त्या क्षणांकरितां सर्व आयुष्य कुरबान करायला हरकत नाहीं. दगडासारखे शाश्वततेचे जीवन कंठण्यापेक्षां इंद्रधनुष्याचें क्षणिक जीवन पुरवले. ते तरल असले तरी सत्य आहे, आणि त्याहीपेक्षां सुंदर आहे.

## एकेकाची तऱ्हा

सुप्रसिद्ध कादंबरीकार सर वॉल्टर स्कॉट याच्या लहानपणाची अशी एक गोष्ट सांगतात की, त्याला आपल्या कोटाच्या गुंड्यांना हात लावल्याखेरीज विचारलेल्या प्रश्नांची उत्तरेच देता येत नसत. ही त्याची तऱ्हा त्याच्या बुद्धिमत्तेचा हेवा वाटणाऱ्या एका वर्गबंधूने लक्षात ठेवून एके दिवशीं मारामारीत त्याच्या कोटाच्या गुंड्या उपटून टाकल्या. झाले; त्यानंतर त्या दिवशीं कुमार वॉल्टरला मास्तरांनीं विचारलेल्या प्रश्नांची केवढी गैरसोय वाटू लागली ? एका प्रश्नाचेहि उत्तर त्याला सुचेना. त्याची जीभ त्याच्या तोंडांत घुटमळू लागली, आणि त्याच्या सर्वांगाला दरदरून घाम आला !

## एकेकाची तऱ्हा

वॉल्टर स्कॉटचेंच कशाला ? इतरहि मंडळींच्या कांहीं कमी का तऱ्हा असतात, बोलण्या चालण्याच्या ? माझ्या माहितीचे एक सुप्रसिद्ध वक्ते आहेत. त्यांना बोलत असतांना आपल्या कोंलरच्या बटनाला हात लावण्याचा व त्याच वेळीं मान हलवून हवेंत काल्पनिक वर्तुळें काढण्याची संवय आहे. जसजमें त्यांचें व्याख्यान रंगत जातें, तसतसे ह् विशिष्ट प्रकारचे हातबोर व हीं वर्तुळें अधिकाधिक होऊं लागतात. एकदां काय मौज झाली, त्यांचें व्याख्यान संपलें तरी मानेवर बोटें ठेवून वर्तुळे काढण्याची त्यांची क्रिया कांहीं संपेना ! तेव्हां हा कांहीं वातविकार आहे कीं काय असें वाटून एक डॉक्टर त्यांच्या जवळ आले. तेव्हा ते त्यांना इंग्रजीत म्हणाले, “ Don’t you worry, doctor, I am in the best of moods ( तुम्हीं काळजी नका करूं डॉक्टर. मी अगदी मजेंत आहे. ) ”

दुसरे एक गृहस्थ आहेत, त्यांना बोलतांना लिहिण्याची संवय आहे. ‘ अफ कोर्स, अफ कोर्स ’ ( अलब्रत, कां नाही ? ) असें म्हणून तुमच्याशीं बोलत असतांना, दौर्तीत टाक बुचकळून ते बोललेला मजकूर लिहितील ! त्यांची ही तऱ्हा त्यांच्या नोकराला स्वाभाविकपणेंच त्रासदायक वाटत असल्यास नवल नाही. कारण कोणी दहापांच लोक येऊन गेले कीं, त्याला



## एक पाऊल पुढे

टिपकागद व साधे कागद बदलून नवे ठेवावे लागतात. या त्रासाला कंटाळून पुढे मात्र त्याने एक युक्तीच शोधून काढली. या सर्व अनर्थांचे मूळ दैतीत असणारी शाई आहे असे समजून त्याने दौत कोरडी ठेवण्याचे ठरविले. त्यानंतर त्याच्या धन्याची, रिकाम्या दैतीतहि टांक बुचकळून लिहिण्याची संवय जरी गेली नाही, तरी त्याच्या मागचा त्रास मात्र वांचला.

हॉलिवूड येथील जॉन फोर्ड नांवाच्या एका दिग्दर्शकाची तऱ्हा कांहीं वेगळीच आहे. शूटिंगचे काम चालू असतांना तो इतका कांहीं व्यग्रचित्त होता की, त्याच्या मनांतील भावनांची क्षुब्धता हातरुमाल दातांनी चावचावून तो व्यक्त करीत असतो. याकरिता त्याला आपल्या खिशात बरेच हातरुमाल बाळगावे लागतात. त्याच्या खिशांतील हातरुमालांची होत असलेली ही दुर्दशा सौ. फोर्डसारख्या सुगृहिणीला कशी आवडणार ! तिने एके दिवशी मि. फोर्ड यांच्या खिशांत हातरुमालांच्या ऐवजी मलमलीचे लहान लहान चौरस तुकडे घड्या करून ठेवले. त्या दिवशी शूटिंगच्या वेळी खिशांत हात वालतांच जॉन फोर्डला रुमालाऐवजी दुसरेच कांही आढळले. मग काय ? त्यावेळी त्याला दिग्दर्शनाचे काम करता येईना. त्याने सर्व काम थांबविले. नोकराला आपल्या घरी पिटाळले. आणि जेव्हा खिसा हातरुमालांनी

## एकेकाची तऱ्हा

भरला आहे असें त्याला आढळलें, तेव्हां त्यानें शूटिंग-करितां आज्ञा दिली !

अशाच एका तऱ्हेच्या जोरावर एका वक्त्यानें एका सभेंत आपला ठराव पास करून घेतला ! त्याला बोलतांना टेबलावर ठेवलेले वजनाचे गोळे हातांत फिरविण्याची संवय असे. एकदां एक ठराव मांडीत असतांना हातांतला गोळा प्रेक्षकांना दाखवीत तो म्हणाला, “आपण हा ठराव पास कराल अशी माझी खात्री आहे.” आणि मौज अशी कीं, एरव्ही नामंजूर होणारा ठराव त्या गोळ्याच्या भीतीनें त्या दिवशीं मंजूर झाला !

बोलणाऱ्यांप्रमाणें गाणाऱ्या लोकांच्याहि कितीतरी तऱ्हा असतात. ताना घेत असतांना हाताचीं बोटे व मान इतक्या कांही वेगवेगळ्या प्रकारांनीं कांहीं गाणारे फिरवितात कीं क्वचित् त्यांच्या गाण्यानें करमणूक नाहीं झाली तरी असल्या अंगविक्षेपांनीं खास होते. कित्येक उत्तम गवय्ये गातांना इतकीं वाईट तोंडे करितात कीं त्यांना पडद्याआड बसवून गायला लावावेसें वाटनें. अशा गाणाऱ्यांनीं निदान चांगले मुखवटे लावून गाण्याचा उपक्रम करून बघण्याजोगा आहे. कर्णमधुर संगीत ऐकत असतांना डोळ्यांना जाचक होणारे मुखविक्षेप पाहिले कीं उत्तम पुलावा खात असतांना लागलेल्या कठीण खड्याची आठवण होते.

लिहितां-लिहितां बोलण्याची वर तऱ्हा सांगितली. तशी लोळत असतांना गाणें म्हणण्याची संवय एका गायिकेला

## एक पाऊल पुढें

होती. बसून गाणेंच म्हणतां येत नसे तिला ! याचें कारण ती गाणें शिकली ती पलंगावर पडल्या पडल्या. तिचे वडील गाण्याची तालीम करीत. ती ती पडल्या पडल्या ऐके. एका बादशाहानें जेव्हां तिच्या गाण्याची कीर्ति ऐकून तिला गाण्याकरितां आपल्या माहालांत बोलविलें आणि गाण्याची विनंती केली तेव्हां कांहीं केल्या तिच्या तोंडून एकहि सूर निघेना ! आपली मुलगी उत्तम गाते, असें म्हणून बादशाहाजवळ तिच्या बापानें फुशारक्या मारल्या होत्या. त्या आठवून त्याच्या नाड्या थंड होण्याची पाळी आली. तेव्हां होतें नव्हतें तेवढें सर्व अवसान एकत्रटून त्यानें रागाच्या भरांत मुलीच्या श्रीमुखांत भडकविली. त्यासरशीं मुलगी कोलमडून खाली पडली. परंतु चमत्कार हा कीं, पडल्याबरोबर रडण्याचे सूर निघण्या-ऐवजी तिच्या मुखावाटे सुरेल संगीत स्रवूं लागलें !

अंगविक्षेपांच्या बाबतींत तर कमालीच्या तऱ्हा पाहावयास सांपडतात. एक जण रस्त्यानें असे चालतात कीं जणूं काय त्यांचें सर्व शरीर एखाद्या खोड्यांत अडकवून ठेवलेलें आहे. त्यांच्याकडे पाहिलें कीं असें वाटतें, एखादा लाकडी पुतळाच तर रस्त्यातें जात नाही ना ? याच्या उलट मोटारीचें हँडल मारल्यावर ती जशी थरथर हलते, तशी चालतांना सर्वांगाची हालचाल करणारे दुसरे एक गृहस्थ आहेत. त्यांच्याकडे पाहिलें कीं वाटतें, हा मनुष्य

## एकेकाची तऱ्हा

एखाद्या कायमच्या भूकंपांत तर सांपडलेला नाही ना ! हाताची बोटे मोडण्याची किंवा मानेला हिसका देण्याची किती तरी जणांना संवय असते. अशी मंडळी बसतील तिथे ' कट् कट् कट् ' असा आवाज करीत सुटतील. मिशीला पीळ भरणारे मोठे मजेशीर लोक असतात, तो त्यांचा चाळा सुरू झाला की त्यापुढे त्यांना कसलीहि फिकीर वाटत नाही. कुठल्या तरी विचाराच्या तंद्रीत लागल्यावर, मिशांना पीळ भरल्याने, त्यांना विचार करायला मदत होत असावी असे अनुमान करायला हरकत नाही. एका गृहस्थाला ही संवय इतकी लागली होती की, कांहीं प्रसंगामुळे त्याला आपल्या मिशांना रजा द्यावी लागली असूनहि त्याचे हात नेमके नेहमीच्याच जागी जात !

स्त्रियांच्या वेगवेगळ्या तऱ्हांना ' चाले ' हें रूक्ष व गद्य नांव न देतां ' विभ्रम ' किंवा ' ललित विभ्रम ' असले काव्यमय नांव देणेच शोभेल. केवढे कव्य किंवा केवढी जादू असते या ललितविभ्रमांत ! अर्थात् सर्वच स्त्रियांच्या ठिकाणी हे विभ्रम पाहावयास सांपडणार नाहीत. कांहीं साध्याभोळ्या, ' अगदी हिंदु ' अशा स्त्रिया असतात. त्यांच्या ठिकाणी असले विभ्रम मुळींच संभवत नाहीत. अशाच एका साध्या किंवा साध्या मुलीने एकदा एक कादंबरी वाचायला घेतली होती. त्यांतील नायिकेने केलेले भ्रम किंवा नयनविक्षेप यांचीं वर्णने

## एक पाऊल पुढें

अनेक वेळां वाचून तिला वाटले, आपणालाहि भ्रूभंग नाही का करतां येणार ? तिरक्या नजरेनें नाही का पाहातां येणार ? अशा विचारानें तिनें एका मोठ्या आरशासमोर स्वतःला उभें केलें, आणि डोळ्यांची ही कसरत करून पाहण्याचा खूप प्रयत्न केला ! पण व्यर्थ. तिला तें कांहीं केल्या साधेना. तेव्हां तिनें आपल्या मैत्रिणीला सांगितलें, “ मेले कादंबरीकार भलभलतीं वर्णनें करतात. काय म्हणे भ्रमंग ! नाठाळ मेले ! ” त्यावर त्या रसिक मैत्रिणीनें उत्तर देण्याच्याऐवजीं असें कांहीं मजेशीर डोळे करून तिच्याकडे बघितलें कीं, तिला त्या वेळीं पळूनच जावेसे वाटलें.

कुठल्याहि निरोगी आणि आनंदी युवतीच्या ठिकाणीं ललितविभ्रम हे असावयाचेच. तिचा तो स्वभावधर्म आहे. तिला ते केल्यावांचून चैन पडणार नाही. वृक्षाची पालवी नाही का नाचत ? वेळी नाही का हलत-डुलत ? लाटा नाही का उड्या मारीत ? कळ्या नाही का लाजत ? तीच तन्हा कामिनीची. त्यांच्या डोळ्यांच्या हालचालींत इकडचें विश्व तिकडे करण्याचें सामर्थ्य असतें. त्यांच्या भ्रूभंगांत काय असतें हें सांगण्यापेक्षां काय नसतें हेंच विचारणें जास्त शोभेल. एका स्त्रीनें आपल्या धनुष्याकार भुंवया चढविलेल्या पाहून एका सत्पुरुषाचा जागच्याजागीं तोल गेल्याचें मला माहीत आहे.

हैं झालें चांगल्या विभ्रमांचें. याच्या उलट कांहो विभ्रम मोठे गमतीचे असतात केस किंवा डोकें करा- करा खाजविणे, पदर तोंडांत धरून त्याचा चोळामोळ करणे, किंवा आश्चर्यप्रदर्शक म्हणून जीभ बाहेर काढणे, इत्यादि प्रकार यांत येतील. माझ्या दृष्टीनें रूपवती अशा एका स्त्रीनें एके दिवशीं आश्चर्य प्रदर्शक म्हणून वीतभर जीभ बाहेर काढली ! त्या वेळीं अगदी हुडहुडी भरल्या- सारखें मला वाटलें.

कांहीं कांहीं लेखकांच्या तऱ्हाहि मोठ्या मजेशीर असतात. कोलरिजला अफूची गोळा ठासल्याखेरीज चैन पडत नसे. जॉन्सनला चहाचें कमालीचे वेड होतें. मेकॉ- लेनें त्याचें असें वर्णन केलें आहे—‘ He drank oceans of tea—चहाचे तो समुद्रच पिई. ’ चेस्टरटनची प्रतिभा मदिरापानावांचून प्रसन्न होत नसे. हरिभाऊ आपटे आपल्या शरिरावर चाकू, कात्र्या, सुईदोरा, पेन्सिली, फाऊंटन पेने, कागद इत्यादि वस्तूंचा फिरता बाजारच वागवीत असत. शब्दांच्या योग्य निवडीविषयीं एका फ्रेंच लेखकाला विलक्षण नाद असे. हा त्याचा नाद इतक्या कळसाला पोंचला कीं स्वतःच्या प्रियेच्या प्रणय- पत्रांतहि भावना योग्य शब्दांत व्यक्त झाल्या आहेत किंवा नाहीं हें तो पाही ! आणि तिला उत्तर देतांना प्रणयभाव व्यक्त करण्याच्या ऐवजीं तिनें केलेल्या अक्षम्य चुका

## एक पाऊल पुढे

दाखविण्यांतच त्याचें सारें पत्र भरून जाई ! असल्या तऱ्हेवाईक विद्वानाकडे पाहिल्यावर त्यांच्याशीं जन्माची गांठ घालून घेतलेल्या साध्वीची कोणालाहि झालें तरी कीबच करावीशी वाटेल !

आपल्या इकडे विद्यमान लेखकांच्या खाजगी आयुष्यक्रमाची माहिती फारशी कोणाला नसते. तशी ती मिळवितां आल्यास नामांकिन लेखकांच्या कितीतरी मजेशीर गोष्टी आपणाला कळतील. आपल्या राहत्या घरांत वारंवार बदल करण्याची तात्यासाहेब केळकर यांची वृत्ति पुष्कळांच्या परिचयाची असेल. हॉल असेल तेथे भिंत घालून खोली तयार कर, खोल्या असतील त्यांतील मधल्या भिंती पाडून त्यांचें हॉलमध्ये रुपांतर कर, छप्पर असल तें काढून तिथे गच्ची कर किंवा गच्ची गळते आहे अस पाहून पुनः छप्पर कर, अशा मजेशीर आलटापालटी त्यांच्या घरांत नेहमीं होत असतात. तुम्हीं त्यांना एकदां भेटून पुनः सहा महिन्यांनीं भेटायला गेलांत, तर चूकून आपण दुसऱ्याच्या घरांत तर आलों नाहींना, असें तुम्हांला वाटल्यावांचून मुळींच राहणार नाहीं.

मला मात्र या त्यांच्या वृत्तीचें मुळींच आश्चर्य वाटत नाहीं. कारण प्रत्येक व्यक्तीचें व्यक्तिमत्त्व असल्या तऱ्हांतूनच पाहावयास सांपडतें. आत्म्याचा खरा आविष्कार असल्या अनियंत्रित चेष्टांतून जसा होतो, तसा तो

## एकेकाची तऱ्हा

नियंत्रित, जाणिवेनें युक्त अशा व्यापारांत होत नाहीं. आणि म्हणून एखादी व्यक्ति तऱ्हेवाईक आहे असें समजतांच मला तिच्याविषयी भयंकर प्रेमभाव वाटूं ल गतो. या दैदिप्यमान आत्म्याच्या सूक्ष्म छटा केव्हां एकदां पाहीन असे मला होऊन जाते. कारण एकेकाची ( किंवा एकेकीची ) तऱ्हा कांही औरच असते.



## मी आणि तरुण स्त्रिया

या लेखाचा मथळा “ तुम्ही आणि तरुण स्त्रिया ” असाहि ठेवतां आला असता. कारण स्त्रियांविषयींच्या भावना सामान्यपणें सर्व रसिक आणि समंजस पुरुषांच्या सारख्याच असण्याचा संभव आहे. असें असूनही माझ्या कांहीं सौवळ्या वाचकांची मने दुखविली जाऊं नयेत, त्यांच्यावर भलत्याच गोष्टींचा आरोप केल्यासारखें होऊं नये, म्हणून या लेख चा “ मी आणि तरुण स्त्रिया ” असा सोयीस्कर मथळा दिला आहे.

आमच्या कॉलेजांत मागें एकदां हॉलीवूडहून आलेल्या एका नटाचे हॉलीवूडविषयीं व्याख्यान झालें

## मी आणि तरुण स्त्रिया

असतांना, पहिलीं दहा मिनिटें त्यानें नुसतें हॉलीवूड ! हॉलीवूड ! हॉलीवूड ! असे स्टेजच्या एका टोकाकडून दुसऱ्या टोकाकडे जात असतांना सामिनय म्हटले. आपल्या विषयाची मर्यादा, भव्यता, आकर्षकता किती मोठी आहे, हें दाखविण्याकरितां त्यानें या युक्तीचा अवलंब केला होता. तरुण स्त्रियांविषयीं लिहीत असतांना मलाहि तरुण स्त्रिया ! तरुण स्त्रिया ! असें सुरवातील लिहवेंसें वाटतें.

कांहीं वर्षांपूर्वी एका ब्रह्मचान्यानें स्त्री ही पुरुषाच्या वाटेतील एक धोंड होय असे गंभीरपणें आणि हताशपणें जाहीर केलें होतें. बिचारा ब्रह्मचारी ! या बाबतींत विचार करतांना मला दोन कल्पना सुचतात. स्त्री ही पुरुषाच्या वाटेतील धोंड नसून ती एक सुंदर नदी आहे. जिच्या निर्मळ प्रवाहाकडे पाहून पुरुषाला पोहावेसे वाटतें, विहार करावासा वाटतो, जिच्या कांठावर त्याला संसार थाटावासा वाटतो. जिच्या तीरावरील फुलांनीं आणि फळांनीं त्याच्या चित्तवृत्ति थराळून जातात-अशी ती एक सुंदर नदी आहे.

दुसरी कल्पना कांहींशी गद्य आहे. ती कविमनाच्या मंडळींना आवडणार नाही. परंतु मला ती मनापासून आवडते. स्त्री ही पुरुषाच्या वाटेतील धोंड नसून ती एक धर्मशाळा किंवा सराई आहे. आयुष्याच्या खडतर मार्गानें जात असतांना थकलेल्या जीवांना विसांवा देऊन उत्साही

## एक पाऊल पुढें

बनविणारी स्त्री ही एक धर्मशाळा आहे. हिंदुविवाह पद्धती-प्रमाणें स्त्रीचें तिच्या पतीला दान केलें जातें. याच्याहि बुडाशीं कदाचित् धर्मशाळा बांधून देण्याचीच कल्पना असावी. या धर्मशाळेचें रूपांतर घरांत, महालांत, झोंपडींत अगर उकिरड्यांत करणें हें ज्या त्या पुरुषाच्या स्वभावावर, शक्तीवर, परिस्थितीवर अवलंबून आहे. या धर्मशाळांना भुलून त्यांत कायमचाच जेठा मारून बसलेल्यांची उदाहरणें म्हणजे तुमच्या माझ्यासारख्या संसारी लोकांचीं होत.

स्त्रियांचे चार पांच प्रकार संभवतात. पहिला प्रकार हरिणींचा. या वर्गातील तरुण स्त्रिया पुरुष पाहिला न पाहिला कीं लाजतात, मुरकतात, बिचकतात. हरिणी पारध्याला पाहून प्रथम पळून जातात, आणि मग कान टवकावून आणि डोळे वटारून दुरून त्याच्याकडे बघत राहतात. तींच अवस्था ह्या हरिणींसारख्या तरुणींची असते. लाजणें, घाबरणें, मुरकणें—हाच त्यांचा स्वभावधर्म. लाजत लाजत दुरून त्या पुरुषाची परीक्षा करतील, आणि मग, मग हलुइळू त्याच्याकडून आंजारून गोंजारूनहि घेतील.

दुसरा प्रकार नंदिनींचा. अगदीं गाईसारखा सरळ, गरीब, निष्कपटी स्वभाव असतो यांचा. मनांत असेल तें भाबडेपणानें बोलून दाखविणें, त्याप्रमाणें आचरण करणें, दुसऱ्यावर विश्वास टाकणें, पुढचामागचा विचार न करणें—ही त्यांच्या स्वभावांतील वैशिष्ट्ये होत. अर्थात् पुष्कळ

## मी आणि तरुण स्त्रिया

वेळां असल्या स्त्रियांवर फसण्याचाहि प्रसंग येतो. पण त्यांना त्याची फिकीर वाटत नाही. माझ्या माहितींत असल्या पुष्कळच युवती आहेत. त्यांच्या सरळ, बालसदृश, निष्कपटी, प्रेमळ स्वभावाचें आकर्षण मला कधीहि शिङ्कारतां आलेलें नाही. त्यांच्याशीं बोलत असतांना मी पुरुषमित्रांशीं बोलत आहे, असें मला वाटतें. इतकी निःसंकोचवृत्ति त्यांची असते कीं, कोणत्याहि विषयावर त्या प्रामाणिकपणे आपले विचार प्रगट करूं शकतात. माझ्या आयुष्यांत मला जे निर्मळ, निर्भेळ, आनंदाचे क्षण लाभले आहेत त्यांत असल्या स्त्रियांबरोबर केलेल्या संवादांना मी अप्रस्थान देऊ इच्छितो.

तिसरा प्रकार तरंगिणींचा. नदी ज्याप्रमाणे वळणावळणानें वहात जाते; वहात असतांना प्रत्येक वळणावर हजारों तरंग तिच्यावर उधळतात, कुठें संधपणें वहा तर कुठें धांवत जा; कुठें एखाद्या खडकाला वळसा घाल तर कुठें गवताशीं गुजगोष्टी कर; त्याप्रमाणें या स्त्रियांची स्थिति असते. घटकेंत त्या हंसतीत तर घटकेंत गंभीर वनतील. मध्येच तुमच्याशीं प्रेमळपणानें एखादी खोडी करतील, तर लगेच फुरंगटून दोन हात दूर जाऊन बसतील. पुनः कांहीं तरी आठवून खडखडाट हंसत राहतील. नदीप्रमाणें एखादे वेळीं त्यांच्या प्रेमाला पूर येईल. दुसऱ्या वेळीं त्या कोरड्या ठणटणीत आढळ-

## एक पाऊल पुढे

तील. असल्या स्त्रियांच्या सहवासांत येणें म्हणजे ती एक मोठी मौजच आहे. ज्यांना आपल्या आयुष्यांतील आनंद टिकवावयाचा असेल त्यांनीं असल्या तरुणींची अवश्य मैत्री संपादन करावी असें मी म्हणोन.

चवथा प्रकार मानिनीचा. हें मोठें बिकट प्रकरण असतें. त्यांच्याशीं गोड बोलून, त्यांना चुचकारून, 'तुम्ही शहाण्या आम्ही वेडे' असें बोलून, मोठा जपून व्यवहार केल्यास सर्व ठीक असतें. नाहींतर प्रकरण बिथरले म्हणून समजावें. अगदीं बेपर्वाईनें, बेगुमानपणे वागणाऱ्या जर कोणी स्त्रिया असतील तर त्या असल्या मानिनी. लोकांनी आपणाला मुजरे करावेत, आपल्या समोर प्रीतीचे नज-सणे धरावेत, असें त्यांना वाटत असतें. स्वाभिमानी पुरुषांना हें जमणें शक्य नसतें. पण एखादे वेळीं जर जमलें तर मात्र मानिनी त्यांच्यावर मनसोक्त प्रेम करतात.

पांचवा प्रकार नागिणीचा. ज्यांना मरण्यांत मौज वाटते, अशा कवींखेरीज आपल्या शत्रूचाहि संबंध येऊं नये असल्या तरुण स्त्रियांशी. कोलरिज कवीनें क्रिस्टाबेल या नांवाच्या काव्यांत असल्या एका नागिणीचा उल्लेख केला आहे. आपल्या निरुपम रूपानें, आणि त्याहि-पेक्षां भयंकर अशा लाघवीपणानें त्यांनीं एकदां तुमचा चावा घेतला कीं तुम्ही खलास झालांत म्हणून समजावे. पुरुषांची शिकार करणें, त्यांना मारून टाकणें, त्यांना

## मी आणि तरुण स्त्रिया

गुलाम बनविणें, हेंच ध्येय असल्या स्त्रियांचें असते. ज्यांच्याकडे मी आशेनें बघत होतो, असे कितीतरी तरुण असल्या नागिणींना बळी पडलेले मी पाहिले आहेत. अर्थात् असल्या नागिणींपासून मी सदैव दूर रहात आलों आहे. कारण मरण्यांत मौज मानणारा मी नसून जगण्यांत मौज मानणारा आहे.

मी स्त्रियांचे पांच प्रकार कल्पले. आणखी एका-द्याला वेगळ्या तऱ्हेनें वर्गीकरण करतां येणें शक्य आहे. देवाजीच्या रम्य जगांतील तरुण स्त्री ही एक अशी अजब चीज आहे कीं, जिने आजपर्यंत तरुणांना आणि वृद्धांना सारख्याच रीतीनें आकर्षिलें आहे. कवींच्या वाणीला आणि कलावंतांच्या कुंचल्याला जर कुठें अपूर्णतेचें अस-माधान वाटत असेल तर तें तरुण स्त्रियांच्या वर्णनांत किंवा आलेखनांत. आकाशांतील विजेचें संपूर्ण आकलन होणें हें जितके कठिण, तितकेंच तरुण स्त्रियांचें संपूर्ण ज्ञान किंवा सम्यक् ज्ञान होणेंही कठिणच असतें. आणि म्हणून तर त्यांच्याविषयीं लिहिण्यांत एक प्रकारचा अतृ-प्तीचा आनंद वाटतो.

तरुण स्त्रियांचें पुरुषांना जे आकर्षण वाटते तें त्यांच्या रूपामुळे कीं स्वभावामुळे कीं मोहक हावभावांमुळे ? मला वाटतें स्त्रियांच्या ठिकाणीं असलेल्या ललित विभ्रमां-च्यामुळे त्या इतक्या मोहक वाटत असाव्यात. केवळ

## एक फाऊल घुटे

सौंदर्याची जादू फार वेळ टिकणारी नसते. उलट ललित विभ्रमांचें सौंदर्य अवीट असते. कुटुंब्याशा कवीने 'सुंदरा गमेना ती बाला, दावीना मजला जी प्रेमलीला' असें जें म्हटले आहे ते योग्यच आहे. युवतींच्या सौंदर्यापेक्षां त्यांच्या लीलांनींच रसिकांचें मन त्यांच्याकडे अधिक आकर्षिलें जातें. जगांतील विलोभनीय आणि सुंदर वस्तूंची कोणी मला यादी करावयास सांगितल्यास त्या यादीच्या अग्रभागी 'युवती आणि त्यांच्या लीला' असें मी लिहीन.

## मी आणि वृद्ध स्त्रिया

मनुष्याला मनसोक्त आणि निःशंकपणे जर कुणावर प्रेम करतां येत असेल तर तें वृद्ध स्त्रियांवर ! कुमारिकांकडे बघण्यांत कोणत्याहि प्रकारचा दोष नाही असें कालिदासानें जरी सांगितलें असलें, तरी सारखी टक्क लावून त्यांच्याकडे बघणें हें दोषार्हच ठरेल. शिवाय तुम्ही जर विवाहित असाल आणि तुमची पत्नी जर तुमच्याजवळ असेल तर तुम्हाला ती कदाचित् फार वेळ कुमारिकांकडे बघूंहि देणार नाही. तिला तुमच्याविषयीं शंका आणि त्या कुमारिकांविषयीं मत्सर वाटूं लागेल.

वृद्ध स्त्रियांच्या बाबतींत ही भीति बाळगायला नको. तुम्ही त्यांच्याकडे टक्क लावून बघितलेत तरी तुमच्या



## एक पाऊल पुढे

पत्नीच्या तोंडून चकार शब्दहि निघण्याचा संभव नाही. शिवाय इतर लोकांनाहि काहीं वाटत नाहीं. एखादी स्त्री तरुण असेल तर तिच्यावर आपलें प्रेम असूनहि त्याची वाच्यता आपणाला करतां येत नाहीं. फार झालें तर अमुक तरुणी मला आवडते, एवढेंच आपणाला म्हणतां येतें. वृद्ध स्त्रियांच्या बाबतींत हा चौकसपणा नाही दाखविला तरी चालतो. वृद्ध स्त्रियांवर मनसोक्त नि निःशंक प्रेम करतां येतें, हें जे मी वर सांगितलें तें या सर्व अर्थाने.

मला स्वतःला लहान मुलांच्या खालोखाल वृद्ध स्त्रिया आवडतात. कांहीं कांहीं वृद्ध स्त्रियांवर मी मनापासून प्रेम करीत आलों आहे. आणि मौज अशी कीं, याबद्दल मला आजपर्यंत पश्चात्ताप करण्याची पाळी आलेली नाही.

किती प्रेमळ असतात वृद्ध स्त्रिया ! आपल्याहून चिमण्या अशा जगावर त्यांचें मनापासून प्रेम असतें. आपल्या प्रेमाची पांखर घालायला त्या सदैव तयार असतात. प्रेमाच्या बाबतींत असा एक नियमच दिसतो कीं, आपणाहून लहान असलेल्यांवर आपणाला स्वभावतःच प्रेम करावेसे वाटतें. दोन मोठाले कुत्रे जवळ आले तर भांडतील. दोन बैल जवळ आले तर टकरा देतील. परंतु त्याच कुत्र्यांजवळ एखादें लहान बच्चें आल्यास ते ब्याला

## मी आणि वृद्ध स्त्रिया

चाटतील; बैलांजवळ बछडा आल्यास ते त्याला आपल्या रीताने गोजारतील. वृद्ध स्त्रियांना सर्वाविषयी प्रेम वाटते ते याचमुळे होय.

या प्रेमामुळे त्या सेवा करतात ती तरी किती मनापासून आणि मोठी असते ! सर्वांच्या खस्ता खाण्याचे जे वृद्ध स्त्रियांच्या नशिबी येते, ते त्यांच्या प्रेमळ स्वभावा-मुळेच. घरांत कोणी आजारी असू द्या, म्हातारा जीव लग्नगीने त्याच्या विछान्याजवळ जाईल आणि सेवा करू लागेल. घरांत लहान मुले राहू द्या, वृद्ध स्त्रियांनी त्यांना उचलून घेतलेच म्हणून समजा. भल्या पहाटेपासून ते अगदी रात्रीपर्यंत जर कोणी घरांत काम करीत असेल तर त्या वृद्ध स्त्रिया. आणि गंमत अशी की तुम्ही त्यांना काम करण्याविषयी प्रतिबंध केला तर ते त्यांना मुळीच रुचावयाचे नाही. त्या उलट रागावून बसतील. आपले काम तुम्हांला पसंत नाही, असा भलताच तर्क त्या काढतील ! माझ्या माहितीत अशा वृद्ध स्त्रिया पुष्कळ आहेत की, ज्यांना आपण विश्रांती घेण्याविषयी सांगितले असतांना त्या रुसून बसतात, उपाशी राहतात ! आपण निरुपयोगी राहू नये, असे त्यांना वाटते.

मला वाटते याच्या बुडाशी त्यांचा स्वाभिमानहि असावा. आपण फुकट बसून खाऊ नये, चार कामधंदे करून मगच पोटांत गोळा घालावा, असेहि पुष्कळ वृद्ध

## एक पाऊल बुढें

स्त्रियांना वाटतें. त्यांचीं हाडें तापट असतात म्हणून म्हणा किंवा त्यांचा हट्टी स्वभाव असतो म्हणून म्हणा, बहुतेक वृद्ध स्त्रिया स्वतःची भाकरी स्वतः कमवून खातात. खायला काळ आणि भूईला भार, अशा अवस्थेंत फारच थोड्या वृद्ध स्त्रिया आढळतील. माझी एक आत्मा होती. तिनें फुकट बसून कधीहि अन्न खाल्लें नाहीं. मोठ्या पहाटे ती उठे आणि तेव्हांपासून ती जें काम करी तें रात्री बिछान्यावर अंग टाकीपर्यंत ! आम्ही तिला कधीहि रिकामी बसलेली पाहिली नाहीं. जेव्हां घरांतले इतर काम संपे तेव्हां ती चातीवर सूत काढीत बसे !

वृद्ध स्त्रिया भारी बोलक्या असतात. जेव्हां मला कांहीं काम नसतें किंवा करमत नाहीं तेव्हां मी एखादी वृद्ध स्त्री गांठून तिच्याजवळ गप्पा मारीत बसतो. वेळ कुठें जातो आहे, याचा अशावेळीं पत्ताहि मला लागत नाहीं. असल्या गप्पागोष्टींच्या प्रसंगीं बहुधा मागचा इतिहासच निघावयाचा हें ठरलेलें. इल्लींच्या पिढीवर आणि विशेषतः शिकलेल्या पोरीवर टीका करीत मागच्या हकि-कती सांगायला वृद्ध स्त्रियांनीं सुरवात केली कीं मी मनाशीं खूणगांठ बांधतो, आतां दोन तास मजेंत जाणार. भूत-कालाच्या पोतडींतून एक एक वस्तू काढून ती त्या अशा रीतीनें रंगवितात कीं, जणूं काय वर्तमानकालीन घटनांच आपण अनुभवीत आहोंत. काळाची हिकमत सर्वांवर

## मी आणि वृद्ध स्त्रिया

चालते. परंतु वृद्ध स्त्रियांच्या स्मृतिवर ती कांहीं चालत नाही. जितकी घटना जुनी तितकी तिची स्मृति अधिक इत्थंभूत आणि ताजी. वृद्ध स्त्रिया म्हणजे चालते बोलते इतिहासच होत असें म्हटलें असतांना चालेल. “उयावेळीं चिंगीला मैना झाली, त्यावेळी शेजारच्या रखमाबाईंना डोहाळजेवणाला बोलावण्यांत आलें होतें, कार्यांत कार्य म्हणून आईनें तिच्या वन्संच्या वन्संना केळवणालाहि बोलाविलें होतें.” अशा तऱ्हेनें एकदां सांगावयाला सुरवात झाली कीं त्यांत सामाजिक, धार्मिक, राजकीय अशा अनेक गोष्टींवर धांवती टीका ही व्हावयाची.’ आणि प्रत्येक वेळीं ‘अशा एकेक मागच्या गोष्टी आहेत. कुठवर सांगणार ? त्यावेळचीं माणसें प्रेमळ नि अगत्याचीं’, हें पालुपद असावयाचेंच. आपण जर असल्या गोष्टी अद्याप ऐकल्या नसतील तर जरूर एकाद्या वृद्ध स्त्रीची ओळख करून त्या ऐका. तुम्हांला एक वेगळीच दृष्टी लाभल्यासारखें वाटेल. आपल्या बोलण्याचा तुम्हांला त्या कधींच कंटाळा येऊं द्यावयाच्या नाहींत. तुमची नाडी पाहून त्या बोलतील. तुम्हांला पोरीबाळींसंबंधानें बोललेलें आवडतें, असें ओळखून अशा त्या एकेक गोष्टी सांगतील कीं तुम्हीं अगदीं चकितच व्हाल. तशा त्या मिस्किळच असतात म्हणाना. अगदीं अगदीं लबाड असतात.

तुमचे प्रेमाचे खेळ त्यांना समजत नसतील अशा

## एक पाऊल पुढें

बेतानें तुम्ही ते खेळत राहिलांत तरी ते त्या जाणल्या वांचून रहावयाच्या नाहींत. अशा खट्याळ नजरेनें तुमच्याकडे अशा वेळीं त्या बघतील कीं तुम्ही आपला पराजय कबूल केलाच पाहिजे. पण एंकदां तुम्ही त्यांना आपल्या विश्वासांत बेतलेत कीं तुम्हांला त्या सर्व प्रकारची मदत करतील; आणि याचें कारण उघडच आहे. प्रेमाचे खेळ खेळण्याचे जरी त्यांचे दिवस संपले असले तरी तसले खेळ बघण्याची त्यांना भारी हौस असते. तसले खेळ बघत असतांना साहाजिकच त्यांच्या स्वतःच्या बालपणच्या आणि तरुणपणच्या स्मृति जागृत होऊन त्यांना आनंद होत असतो. कोणाच्याहि लग्नांतील सोहाळे बघण्यांत वृद्ध स्त्रियांना आनंद होतो तो याच कारणामुळे. तुमच्या आनंदांत सहभागी होणाऱ्या असल्या वृद्ध स्त्रियांचे तुम्हांला आशीर्वाद मिळाले तर ते सोन्याहूनहि मोलाचे होत असें खुशाल समजावें. निदान मी तरी ते पुण्यप्रद मानतो.

वर दिलेल्या कारणांहून ज्या एका कारणामुळे वृद्ध स्त्रिया मला विलोभनीय वाटतात तें कारण म्हणजे त्यांना पाहून तरुणपणीं त्या कशा दिसत असतील या विषयीची माझ्या मनांत उत्पन्न होणारी चित्रे हें होय. अंगावर सुकुल्या पडलेल्या, चामडी लोंबळकत असलेल्या, तोंडाचें बोळकें झालेल्या, केस पांढरें बनलेल्या आणि पाठींत वाक आलेल्या, एखाद्या वृद्ध स्त्रीला जेव्हां जेव्हां मीं पहातो

## मी आणि वृद्ध स्त्रिया

तेव्हां तेव्हां माझ्या मनांत ताबडतोड हा विचार येतो कीं तरुणपणीं हा जीव किती गुलजार दिसत असेल ! किती युवकांचे डोळे यानें आपल्या सुंदर अवयवांकडे ओढून घेतले असतील ! किती कामीजनांना यानें वेड लाविलें असेल ! यक्षिणीच्या कांडीप्रमाणें अशा वेळीं त्या वृद्ध स्त्रींत एकदम बदल पडलेला मला दिसतो. मला ती सुंदर भासूं लागते आणि तिच्याशीं दोन शब्द बोलण्याचा मोह मला आवरतां येत नाही. प्रत्येक वृद्ध स्त्रीच्या ठिकाणी तारुण्याचा, सौंदर्याचा, मोहकतेचा हा जो ध्वनि असतो त्या मुळें तर त्या निरंतर आकर्षक वाटूं लागतात. बकुळीच्या फुलांची माळ सुकली तरी तिचा सुगंध नाहीसा होत नाही. इतकेंच नाही तर त्या सुगंधाने त्या फुलांच्या ताजेपणींची अवस्था आठवण करून दिली जाते, तद्वतच एखाद्या वृद्ध स्त्रीची जराजर्जर मूर्ति ध्वनिरूपानें फुललेल्या बागशाहीची आठवण करून देते. आपल्या नवयोवनाच्या दिमाखानें जगाला दिपवीत फिरणाऱ्या तरुणीला दुथडी भरून वाहणाऱ्या पावसाळ्यांतील नदीची उपमा दिल्यास, वृद्ध स्त्रीला उन्हाळ्यानें जिचा प्रवाह सुकला आहे अशा नदीची उपमा द्यावी लागेल. उन्हाळ्यानंतर पुनः पावसाळा सुरू होतो. नदीच्या सुकलेल्या पात्रांत नवजीवन वाहूं लागतें. कांही कांहीं वृद्ध स्त्रियांच्या बाबतींत असला पावसाळा येऊन पुनः त्या टवटवीत झालेल्या मी पाहिल्या

## एक पाऊल पुढें

आहेत. म्हातारपणीं लग्न करणाऱ्या स्त्रियांच्या बाबतीत ही घटना हटकून पहावयास सांपडते. अर्थात् हीं उदाहरणें अपवादादाखल होत हें तर खरेंच.

उंबऱ्या पलीकडे उभा राहून ज्यांना मृत्यु खुणावतो आहे अशा वृद्ध स्त्रियांकडे पाहिलें कीं माझे मन व्याकुळ होतें. इतक्या प्रेमळ, इतक्या सेवातत्पर, इतक्या गोष्टी-वेल्हाळ, इतक्या लबाड जीवाला काळ आतां नेणार या भावनेनें मला पराकाष्ठेचे दुःख होतें. परंतु वृद्ध स्त्रिया मात्र मृत्यूलाहि आनंदानें भेटायला तत्पर असलेल्या पाहून त्यांच्याविषयीं माझा आदर दुणावतो, दुःख थोडेंसें हलकें होतें. घरांतील आसेष्टांचा निरोप घेत, मृत्यूच्या हातांत आपला हात देणाऱ्या वृद्ध स्त्रिया मी पाहिल्या आहेत. आणि त्या वेळीं 'धन्य ह्या वृद्ध स्त्रिया' असा एकच उद्गार माझ्या तोंडून निघाला आहे.

जगांत जीं कांहीं थोडीं पूर्ण खात्रीचीं, पूर्ण निस्वार्थी पूर्ण प्रेमळ अशीं विश्रांतीस्थानें आहेत त्यांत वृद्ध स्त्रियांची (ज्यांना आपण पुष्कळ वेळां म्हातार्या किंवा डोकऱ्या असें म्हणतो) मी प्रामुख्याने गणना करतो.

## मी आणि लहान मुलें

लहान मुलांचा कंटाळा येऊन कित्येक वेळा मी असे म्हणतो, पंचवीस मोठी माणसें पत्करतात पण पांच लहान मुलें पत्करत नाहीत ! लहान मुलें रडतात किंवा त्रास देतात त्यावेळीं चिडून ' काय कार्याचा त्रास आहे ' असे माझ्या तोंडून उद्गारहि निघतात. पण ते तेवढ्या-पुरतेच खरे समजावयाचे. कारण पंचवीस मोठी माणसें जमून जी शोभा येत नाही ती पांच लहान मुलें जमलीं असतां येते. लहान मुलांचा त्रास असतो हें खरें आहे. पण त्याच्याच बरोबर त्यांच्यापासून आनंदहि किती तरी होतो. त्यांचे कष्ट आपणाला सहन करावे लागतात हें खरें; पण त्याच्याच जोडीला त्यांचें आपणावर निर्व्याज



## एक पाऊल पुढ

प्रेम असते. त्यांच्याप्रीत्यर्थ कितीतरी झीज आपणाला सोसावी लागते. पण त्याचबरोबर कितीतरी योग्य आशांचें संवर्धनहि आपणाला करतां येतें. त्यांना मोठे करण्याची जिकीरीची जबाबदारी आपणावर असते. पण त्या जबाबदारींतहि कितीतरी आनंद असतो, नाही का ? ज्यांच्यावर अशी जबाबदारी पडलेली नाही, त्यांना जाऊन विचारा म्हणजे कळेल कीं, असल्या जबाबदारीकरितां ते किती तळमळत असतात. आपण बी लावावें, त्याचें रोपटे तयार व्हावें, त्याची मशागत आपण करावी, आणि पुढें त्याचा सुंदर वृक्ष व्हावा अशी बागवानाची इच्छा असते. त्याचप्रमाणें आपण कोणाला तरी मोठे करावें, त्याची काळजी वहावी, त्याचें संगोपन करावे, अशीहि स्वाभाविक इच्छा मनुष्यमात्राची असते. ज्यांची ही इच्छा परिपूर्ण झाली आहे ते धन्य होत. ज्यांची झाली नसेल ते दत्तक घेऊन, किंवा दुसऱ्या कोणाचे तरी मूल आपल्या जवळ ठेवून आणि त्याला मोठे करून आपली इच्छा पूर्ण करून घेतात. लहान मुलें हीं घरांतील रत्नें होत, असे जे एका संस्कृत कवीनें म्हटले आहे ते योग्यच आहे.

किती विचित्र असतात लहान मुले ! आतां एक वस्तु मागतील तर क्षणभराने दुसरी मागतील ! वस्तु मिळेंपर्यंत तिच्याकरितां हट्ट धरतील, भांडतील, रागावतील, रडतील ! आणि मिळाली कीं पांच मिनिटें तिच्याशीं

## मी आणि लहान मुलें

खेळून वा तिचा परिचय करून घेऊन जीं टाकून देतील तीं पुनः लहर येईपर्यंत ! बरें वस्तूच्या बाबतीत समानदृष्टि अशी कीं, दिडकीच्या फुग्या करितां जेवढें रडू येईल, तेवढेंच रुपया किमतीच्या बाळा करितां येईल. आणि तेवढेंच रडू आई दिसेनाशीं झाल्यास तिच्याकरितां येईल ! आमच्या दारावरून सिनेमा किंवा नाटकाच्या जाहिराती वाटणारी गाडी ज्यावेळीं जाते त्यावेळीं या चिमण्या जगाची धांदल बघावी. बँडचा आवाज ऐकू येतांच घरांतून बाहेर यावयाचें आणि जाहिरात हातीं पडेपर्यंत गाडीच्या मागे धांवत-पडत-ठेंचाळत जावयाचें ! इतके करून जाहिरात मिळाली तर हर्षाला सीमा नसते. परंतु न मिळाली तर साम्रज्य घालविल्याबद्दल अबिसिनीयाच्या रासतफारीला जेवढें वाईट वाटलें नसेल तेवढें याना वाटावयाचें ! जाहिरातवाले आवाज करीत कशाला जातात कुणाला ठाऊक ! जाहिराती मुलांना न देऊन त्यांना रडवावयाचींच असलीं तर निदान बँड तरी वाजवूं नये. आणि बँड वाजवावयाचा झाल्यास सढळ हाताने जाहिराती तरी वाटाव्यात. पण माझी खात्री आहे कीं, जरी जाहिरातीची खैरात करण्यांत, आली तरी देखील लहान मुलें संतुष्ट व्हावयाचीं नाहींतच. त्या जाहिरातीकरितां आपआपसात कौरव-पांडवांच्या युद्धासारखीं निकराचीं युद्धे तीं करतील. करतील काय, करतातच; असें आपण मनांत म्हणत

## एक पाऊल पुढें

असाल आणि तें खरें आहे. दिडदमडीच्या कागदाकरितां भांडणाऱ्या या मुलांना तुम्हीं विचित्र नाहीं तर काय म्हणाल !

पण हीं विचित्र मुलेंच मनुष्याच्या संसारांतील आनंद वाढवीत असतात. लहान मुलांच्या ठिकाणचीं सर्वांत अधिक अशी कोणती गोष्ट तुम्हांला आवडते, असें कोणी मला विचारल्यास, लहान मुलांचें रागावणें, असें ताबडतोब मी त्याचें उत्तर देईन. किती गंमतीचें असतें त्यांचें रागावणें ! राग आला कीं, हातांतील हवी असलेली वस्तूहि फेंकून देणें, आपण समजूत घालीत असतांना दूर दूर पळून जाणें, आपण थोडेसें दुर्लक्ष करतांच पुनः जबळ येऊन ओठ बाहेर काढून इतराजी दर्शविणें, आपण जबळ जातांच चिमुकल्या हातांनीं आपणाला मारण्याचा प्रयत्न करणें, आणि इतक्यांत बाहेर माकडाचा हुप्-हुप् असा आवाज किंवा मांजराचें म्याऊं म्याऊं असें ऐकूं येतांच रागाचा पारा पार नाहींसा होऊन उड्या मारीत जाणें, ही रागाची तऱ्हा पाहिली कीं सकौतुक आनंद वाटतो. लहान मुलें रागावलीं कीं फार फार छान दिसतात. त्यांचे ओठ, त्यांचे तोंड-या वेळीं अगदीं बघण्याजोगीं होतात. पण हें रागावणें देखील फार वेळ टिकत नसल्यानें, तीं रागावतांच आपण लक्षपूर्वक त्यांच्या हालचाली-कडे बघावें. कारण संध्याकाळच्या आकाशांतील रंगछटा

## मी आणि लहान मुलें

या जशा क्षणजीवी असतात, तशाच बालकांच्या रागाच्या छटाहि अल्पकाळच टिकणाऱ्या असतात.

तीच तऱ्हा त्यांच्या हड्डाची. असला चमत्कारिक हड्ड घेऊन बसतील कीं तुम्ही सर्दच व्हाल. आकाशांतील चांदोबाचा हड्ड धरून कौसल्या-दशरथ यांना रामचंद्रानें जसें जेरीस आणलें, तसेंच काहीं भलतेंच मागून लहान मुलें आपणाला रडकुंडीस एखादे वेळीं आणतात. एका लहान मुलानें आपल्या पित्याला एक लहान बोलकें आणावयास सांगतांच त्यानें तें ताबडतोब आणलें. लगेच मुलानें एक मोठा लाकडी घोडा मागितला. बापानें ताबडतोब घोडाहि आणून दिला. तेव्हां मुलानें हड्ड धरला, या बोलक्यांत हा घोडा घालून द्या ! बिचाऱ्या बापाची काय स्थिती झाली असेल याची कल्पनाच केलेली बरी. भारी विचित्र असतात लहान मुलांचे हड्ड. म्हणच आहे बालहड्ड, स्त्रीहड्ड, आणि राजहड्ड हें पुरविणे कठीण असतात. पण मौज अशी कीं, ते पुरविण्याचा आपण मनापासून प्रयत्न करतो. लोकशाहीच्या सध्याच्या युगांत राजहड्डाची जागा लोकाग्रगी-हड्डानें घेतली आहे येवढेच. हिटलर-मुसोलिनी-गांधी यांचे हड्ड आपण पुरवितोच ना ? स्त्रीहड्ड पुरविणें यात तर प्रत्येकाला एक प्रकारची धन्यता वाटत असते ! त्यामानानें पाहिले असतां बालहड्ड हे विश्व ~~असताना~~ असताना. आणि म्हणूनच ते पुरविताना आपण ~~सम~~ वाटत नाही.

## एक पाऊल पुढे

लहान मुलांचे प्रेमहि अमेच मोठे विरक्षण असते. ज्या आईबापांवर ती क्षणपूर्वी रागावलेली असतात त्यांच्यावांचून क्षणानंतर त्यांचे चालेनासे होते ! अगदी मनापासून आणि मनसोक्त प्रेम करतात लहान मुले. तुमच्याजवळ येणे, तुम्हाला मिठी मारणे, तुमचा मुका घेणे, तुमच्या अंगावर चढणे, तुम्हाला पाहल्याबरोबर नाचू लागणे इत्यादि प्रकारांनी आपले प्रेम ती दर्शवितात. शिवाय तुमच्याविषयी कळकळ व काळजी देखील त्यांच्या मनांत किती असते. तुम्ही आजारी असलांत किंवा तुम्हाला बरे वाटत नसले तर ती तुमच्याजवळ येतील, तुम्हाला काय होते म्हणून विचारतील, तुमचे डोळे चेपून देतील, तुम्हाला आजारी पाहून अगदी बेचैन होतील तीं.

रागावण्याच्या ग्वालोखाल मला लहान मुलांचे लाडावणे आवडते. तीं लाडावलीं म्हणजे आवाज काय वेडेवांकडे काढतील, नाचतील काय विचित्र, तुम्हाला येऊन त्रास काय देतील, चिमटे काय घेतील, आणखी काय काय करतील याचा कांहीं नेम नाही. अस्वलाच्या गुदगुल्यासारखे असते त्यांचे लाडावणे. त्यांच्यापासून बरोबर वाटते आणि त्रासहि होतो.

आणि त्यांचे हास्य. सान्या ~~विषय~~ त्यांच्या हंसण्यांत भरलेली असते. काळ्या दण्ड्या ~~विषय~~ विचलतेप्रमाणे कौटुंबिक अदृष्ट ~~विषय~~ त्यांचे

## मी आणि लहान मुलें

हास्य प्रकाशत असतें. फुलांची टवटवी, दंभविंदूंचा नाजुकपणा, मेघोदकाची विशुद्धता आणि निर्मळ आकाशाची प्रसन्नता हीं सर्व बालकांच्या हास्यांत सामावलेलीं असतात. तुम्हांला परिस्थितीची भीषणता विसरावयाची असेल तर लहान मुलांना खेळवा. क्षणांत तुम्हांला तीं खऱ्याखुऱ्या नंदनवनांत नेऊन सोडतील. आपल्या अकृत्रिम स्नेहानें आणि आनंददायक हास्यानें तीं तुमचें दुःख केव्हांच हळकें करतील.

शेवटीं उरले त्यांचें अमोल अज्ञान ! आपण त्यांना ज्ञानी करण्याचा प्रयत्न करतो, आणि तींहि हळूहळू चौकसपणानें ज्ञानी होत जातात. परंतु त्यांचें तें अज्ञान किती चांगलें असतें. या अज्ञानामुळेच त्यांना कसलीहि भीति वाटत नाही, कुठेंहि जायला तीं रडत नाहीत. जितक्या उल्हासानें तीं फुलें हातीं धरतील, तितक्याच उल्हासानें मुंगळे धरायला धांवतील ! आणि मुंगळे चावतील याची पर्वाही तीं कधीं करणार नाहीत ! ईश्वराच्या या जगांत सर्वच गोष्टी सारख्याच आहेत, असें त्यांना वाटत असल्यास नकळे. घाण, किळस, सरस-नीरस हे सर्व आपणाला. त्यांच्या त्याचें कांहींहि नसते.

किंसेल [redacted] बाळवृत्ती असते म्हणतात. अली [redacted] यावांचून जगाचें सम्यक्ज्ञान होणें शक्य [redacted] झाल्यावांचून जगाचें कोडे

## एक पाऊल पुढें

उलगडणार तरी कसे ? अर्थात् या दृष्टीने बालवृत्ति मिळविण्याचा योगीजनांचा प्रयत्न असल्यास तो निःसंशय अभिनंदनीय आहे.

जगांत कांहीं खरोखर नाहीसैं होतच नाहीं, जग होतें तसेंच आहे किंवा आहे तसेंच पुढें राहणार, अशा प्रकारची समजूत लहान मुलांची असते कीं काय ? त्यांच्या त्या बहुमोल अज्ञानदर्शेत त्यांना धड बोलतां येत नाहीं किंवा धड समजावून सांगतां येत नाहीं. परंतु तसें करतां येतें तर तत्त्वज्ञानाची परिसीमा आपणाला त्यांच्याकडून खात्रीनें समजली असली. वर्डस्वर्थ कवीच्या “ आम्ही सात जण ” या कवितेंतील छोटी पोरगी किती विश्वासानें सागत असते, ‘ आम्ही सर्व आहोंतच. जरा दुरावलों आहोंत येवढेंच. ’ आपल्या घरांत कोणाचा मृत्यु झाला कीं लहान मुलांची काय समजूत झालेली असते ती बघा. मृत्यु ही घटना त्यांना पटतच नाहीं. मेलेल्या इसम कुठें तरी गेला आहे—मग तो आकाशांत जावो किंवा देवबाप्पाकडे जावो—अशी त्यांची खात्री असते. अजिबात—समूळ—कांहीं नाहीसैं झालें, असें त्यांना वाटतच नाहीं.

आणि हेंच खरें नाहीं का ? आपण ~~आपण~~ जातच असतो. कुठें तें आपणाला माहीत ~~आपण~~ क्षणापूर्वी हालचाल करणारे आपण कुठला ~~आपण~~ जातो

## मी आणि लहान मुलें

झालें. आपला आत्मा या देहरूपी बागशाहीला कंटाळून जातों झालें कुठल्या तरी दुसऱ्या उपवनांत हिंडायला. लहान मुलांना हें माहीत असावें. कारण नुकतींच तींहि अशाच एकाद्या बागेला कंटाळून आपल्याकडे आलेलीं असतात. पण तीं कसलीं वस्ताद. आपण विचारलें तर मुलींच थांग लागूं द्यावयाचीं नाहींत. भारी भारी विचित्र असतात लहान मुलें !



## मी आणि मुंबई

मधून मधून मुंबईत येऊन राह्यला मला मनापासून आवडतें. मुंबईत एकांतवासांतील एकलेपणा नाहीं कीं गर्दीचा त्रास नाहीं. गर्दीत असून एकांतवासाचीं सुखें मुंबईसारखीं क्वचित्च कुठें अनुभवावयास सांपडत असतील. मनुष्याचा स्वभाव असा विचित्र आहे कीं, त्याला गर्दीहि हवी असते आणि एकांतवासहि हवा असतो. गर्दीत असला कीं त्याला एकटें राहावेसे वाटतें, आणि एकटा असला कीं त्याला गर्दीत मिसळावेसे वाटतें ! निदान माझा तरी स्वभाव असा आहे. असल्या स्वभावाला मुंबई फार मानवते.

## मी आणि मुंबई

एक प्रकारचा मोकळेपणा वाटतो मुंबईत. कुणाची आपल्यावर पाळत नाही, कुणाला आपली पर्वा नाही, कुणाचे आपल्यावांचून अडले नाही, कुणी आपल्याला अडवत नाही. बस, बस ! दिल चाहेल, मन मानेल, त्याप्रमाणे या नगरात फिरावे. कुठेही कोडबाड्यांत अडकल्यासारखे आपल्याला वाटत नाही. इथे सर्व माणसे स्वतंत्र दिसतात. एक प्रकारच्या बेफिकरीत ती हिंडतांना आढळतात. त्यांच्यामागे--दुःख--काळज्या--विचंरना ही नसत नाही असे म्हणवत नाही. मोठ्या शहरात या गोष्टी उलट मोठ्याच प्रमाणावर असण्याचा फार संभव आहे. परंतु आपल्या अन्तर्गाच्या जखमा ते आंतल्या आंत रुजवण्याचा प्रयत्न--यशस्वीपणाने करीत असलेले दिसतात. लहान गांवांत असल्या जखमांवर टोंचा मारणारेच फार असतात. त्यामुळे त्या भरून यायला वेळ लागतो. इथे तसे कांहीही नाही. कुणी तुमची वास्तपुस्तहि करणार नाही. आणि हेच पुष्कळवेळां हवे असते. केळीचे साल पायाखाली येऊन पडणाऱ्या मनुष्याला कोणी आपल्याकडे बघत नसते तर बरे वाटते ! आपली फजिती दुसऱ्याने बघू नये, असे त्याला वाटते. स्वतःचे दुःख तो स्वतःच सहन करायला अशाने अधिक समर्थ बनतो.

फाजील चौकशी या शहरांत कोणी कोणाची करीत नाही. तुमचे नांव काय, गांव कोणते, धंदा काय,

## एक पाऊल पुढे

पगार काय, असल्या चांभार चौकशी करायला इथे कोणालाच फुरसत नसते. मी ज्या खाणावळीत जेवायला जात असतो तिथे कोणी देखील असला त्रास मला देत नाही. किती बरे वाटते मला त्यामुळे ! इतर ठिकाणी हे सुख नाही. मनुष्याचे मन हे लज्जावतीच्या रोपासारखे आहे. फाजील चौकशीचे हात लागले की त्याची पाने मिट्टे लागतात. गर्दीची उष्णता त्याला हवी असते, पण गर्दीचा स्पर्श नको असतो.

या शहरात माणसे एकमेकांशी तुटकपणाने, तुसडेपणाने वागतात. कधी एकमेकांच्या जवळ येण्याचा मुद्दाम प्रयत्न करीत नाहीत. उलट प्रयत्न करतात तो दूर दूर राहण्याचा. एका चाळीत शेजारी शेजारी राहणारी माणसे देखील परस्परांशी पूर्ण बेफिकीरीने-बेपर्वाईने वागतात. माझी एक विद्यार्थिनी येथे संसार थाटून गेल्या तीनचार वर्षांपासून राहते आहे. ती ज्या मजल्यावर राहते तिथल्या एकाहि बिन्हाडकराशी तिची अद्यापि ओळख झाली नाही ! मग संबंध चाळीची माहिती तर दूरच राहो. एका चाळीत बाहेरगांवाच्या एखाद्या गल्लीपेक्षा जास्त माणसे खास राहात नाहीत. परंतु बाहेरगांवी गल्लीतल्या बहुतेक लोकांचा परस्परांशी परिचय असतो. इथे तसे मुळांच नसते. ही गोष्ट चांगली वाईट ठरविणे मी वाचकां-वरच सोंपवितो. मला मात्र मुंबईचे हे एक वैशिष्ट्य वाटते. आणि मला ते आवडते.

## मी आणि मुंबई

कबुतराच्या खुराड्यासारख्या लहान लहान जागेंत संसाराची बागशाही थाटणाऱ्या मुंबईतील बहुसंख्यांक स्त्रीपुरुषांविषयी मला सदैव आदरच वाटत आला आहे. कबुतराच्या जोड्याने चोंचीत चोंच मिळवून आनंदांत घुमत राहावे, स्वतःशीच संतुष्ट असावे, त्याप्रमाणे मुंबईतील मियाबिबींचे संसार मला दिसतात. स्वयंपूर्ण, स्वतः सिद्ध, स्वतंत्र असतात हे स्त्रीपुरुष. थोड्याशा गोष्टीने राजी होतात ते एकमेकांवर. ऑफिसांतून परत येतांना ‘ तिकडून ’ सायलीची किंवा अबोलीची वेणी आणतांच घरधनीण गुलुगुळ बोळ लागते ! तसेंच, बरीं आल्यावर तिच्या हातचा झकास चहा मिळतांच त्याचा मन-मोगरा मकरंद स्रवू लागतो. स्वर्गातील इंद्र-इंद्राणींचे सौख्यच कदाचित् यांच्या तुलनेला येऊ शकेल.

मुंबईच्या परिसरांत असलेल्या अथांग सागराचीच उपमा मुंबईतील लोकवस्तीला शोभेल. बाहेरून या शहरांत येणाऱ्याची स्थिति त्यामुळे अक्षरशः दर्याभे खसखस अशी होते. ज्याला कोणाला आपल्या मोठेपणाचा गर्व वाटत असेल त्याने मुंबईत येऊन रहावे. लाला आपले क्षुद्रत्व ताबडतोब लक्षांत येईल. तुम्ही धनिक असा, पंडित असा, चित्रकार असा, लेखक असा कीं आणखी कुणी असा-तुमचा अहंकार येथे आलात कीं आपोआप गळून पडेल. तुम्ही कोण आहांत याची चौकशी देखील

## एक षालुल पुढे

कोणी करणार नाही. मनुष्याला आपल्या यःकश्चिनश्चाची, लहानगणाची, क्षुद्रत्वाची मधून मधून जाणीव हाणे, हें फार अवश्यक आहे. आपल्यावर फार मोठी जबाबदारी आहे, अशा भावनेनें कांहीं लोक फिरत असतांना आढळतात. आपल्यावांचून जगाचें अडून बसेल असेहि त्यांना वाटतें. अशा लोकांनीं एका मुंबईत फेरफटका मारून जावा. आपण कोणत्या झाडाचा पाला, असें होऊन जाईल त्यांना.

मुंबईचा बकालीपणा मला फार पसंत आहे. गरीब, श्रीमंत, सुशिक्षित-अशिक्षित, पांढरपेशे-मवाली, शिष्ट-अशिष्ट, कुलीन स्त्रिया-अकुलीन स्त्रिया, ब्राह्मण-शुद्र, व्यापारी-कामगार इत्यादींची मजेशीर गळून या शहरांत झालेली आहे. एका क्षणीं एकादा लक्षाधीश तुमच्या शेजारीं दॅममध्ये बसलेला आढळेल, तर दुसऱ्या क्षणीं एकादा पाटीवाला तुमच्या शेजारीं बसलेला ! सम्य सम-जल्या जाणाऱ्यांच्या घांवखून तुम्हीं जात असतांना, भलत्याच ठिकाणीं आपण आलों तर नाहीना अशीं घरे तुम्हांला दिसतील ! तात्पर्य, कांहीं थोडे भाग वगळल्यास सर्व प्रकारच्या माणसांची सळमिसळ तुम्हांला मुंबईत झालेली आढळेल. एकाद्या लोकसत्ताक राज्यपद्धतीची राजधानी मुंबई उत्तम प्रकारें होऊं शकेल.

एवढ्या मोठ्या शहरांत कांहीं मूर्खपणाचे नमुने-अगदीं अस्सल नमुने-असावयाचेच. एका दावणीला बांध-

## मी आणि मुंबई

लेली गाय, डोक्यावर चान्याची टोपली आणि तोंडाने 'गाईला चारा घाला व-गोमातेला चरा घाला व' असे म्हणत हिंडणाऱ्या बाया पाहिल्या की मला मुंबईतील कांहीं लेकांच्या मूर्खपणाबद्दल कीव येते. गरीबाला पैसा-देखील न देणारे लोक, गाईला पैशाचा चारा खाऊ घालून कोणत्या पुण्याचे वांटेकरी होत असतील ते त्यांनाच माहीत ! भगव्या टांप्या आणि खाडीचे सदरे घालून गोरक्षणाच्या निमित्ताने हिंडणारे लोकहि मुंबईतच फार दिसतात ! मुंबईसारख्या पुढारलेल्या शहरांत असला हा अचरटपणा पाहिला की मन आश्चर्याने थक्क होते.

पण मुंबईची खरी मोहिनी कशांत आहे, असे जर कोणी मला विचारले तर, ती तिच्या पदराशी खेळणाऱ्या सागरांत आहे असे मी म्हणेन. डोंगरी, बडाळा, कुठाबा, चौपाटी, नेपियन सी, आणि जुहू ही या सागराची मनोहर अशी निरनिराळी रूपे आहेत. कधी या सागराचा वर्ण निळा असतो तर कधी काळा, तर कधी पिवळसर पांढरा. कधी हा एखाद्या मुनिराजाप्रमाणे दूर जाऊन एकान्तांत विचारमग्न झाल्यासारखा दिसतो. तर कधी एखाद्या उतावळ्या कामुकाप्रमाणे या नगरीशी झोबाझोबी करतांना अडळतो. याच्या लाटा अशा कांहीं लडिवाळपणाने किनाऱ्यावर येतात की, जणू काय त्या लाटा नसून सागराचे ते अभरच या नगरीचे चुंबन घेत आहेत !

## एक पाऊल पुढ

आणि या सागरावर तरंगणारं आकाश ! त्याची तर शोभा अपूर्व असते. काल संध्याकाळचीच गोष्ट. मी कुलाबा-बीचवर बसलों होतो. सूर्यास्त होऊन गेला होता. आणि एकाएकी पश्चिम क्षितिजावरून केशरी-लाल-पिवळ्या-निळ्या-भुरकट रंगाच्या पिचकाऱ्या-अगदीं अक्षरशः पिचकाऱ्या मारल्या गेल्या. आणि त्यांच्या रंगछटांनीं सारं आकाश ओसंडूं लागलें.

मुंबईतील मानवी-समुद्रानें आपल्या ठिकाणचा अहंकार जसा नाहीसा होतो, तसेंच मुंबईच्या भोंवतीं पसरलेल्या सागरानें ईश्वराचा मोठेपणाहि प्रत्ययास येतो. असल्या मुंबईत नाही वाटत राहावसें तुम्हांला ?

## न वठणारा वृक्ष

कालिदासाने सांगितलेली रमणीयतेची व्याख्या मान्य केल्यास रमणीय वस्तूच्या यादीत कॉलेजचें नांव घालायला कांहीं हरकत नाही. अगदीं शब्दशः प्रत्येक क्षणाला कॉलेजांत नाविन्य किंवा नवेपणा धाढळल्या-स्वेरीज राहात नाही. कॉलेजांत शिकविणारे प्राध्यापक, कॉलेजांत शिकविले जाणारे विषय, कॉलेजांत शिक्षण घेणारे विद्यार्थी व विद्यार्थिनी या सर्वांत एक प्रकारचा नवीनपणा नेहमीं दिसतो. सर्वांत कमी काळ टिकणारी विद्यार्थ्यांची पिढी होय. दर चार किंवा सहा वर्षांनीं अगदीं नवीन मुलें शिकावयास येतात. त्या मानानें कॉलेजांत शिकविले जाणारे विषय आणि त्यांचे प्राध्यापक हे थोडे



## एक पाऊल पुढे

अधिक काळ टिकनात. मागच्या पिढीतील प्राध्यापक हे जसे आज दिसत नाहीत तसेच मागच्या पिढीत शिकविल्या जाणाऱ्या अभ्यासक्रमांतहि आतां कमालीचा फरक पडला आहे. कॉलेजांत जो एक प्रकारचा ताजेपणा दिसतो, त्याचे बरेचसे श्रेय या गोष्टीला द्यायला कांहीं चिंता नाही. मला तर असे वाटते, की प्राध्यापकहि सारखे बदलीत जावे. अमेरिकेतील कित्येक विद्यापीठांतून हा प्रकार आजहि सुरू आहे. तेथे फिरा प्राध्यापक असतात. ते एका कॉलेजांतून दुसऱ्या कॉलेजांत—अशा तऱ्हेने सारखे फिरत असतात ! त्यामुळे त्यांचा कंटाळा न येतां त्यांच्या ज्ञानाचा लाभ आळीपाळीने सर्व कॉलेजां ॥ मिळतो.

त्याच त्याच प्राध्यापकांकडून शिक्षण घेण्याने जो एक प्रकारचा खारखेपणा आणि रुक्षपणा विद्यार्थ्यांना वाटत असेल किंवा वाटतो, तो या पद्धतीत वाटत नाही. प्राध्यापकालाहि कार्याचे क्षेत्र बदलल्याने काम करायला एक प्रकारचा उत्साह वाटणे अगदी साहजिक आहे. आपल्या येथील विद्यापीठांनी असा कांहीं उपक्रम केल्यास तो कितीतरी चांगला ठरेल असे मला नेहमी वाटते. पण मग विद्येचे जेथे पीठ पडते ते विद्यापीठ अशी जी एका खोडकर विचारवंताने व्याख्या केली आहे तिचे काय होईल ?

त्या व्याख्येचे कांहींहि होंवो. मुलांच्या आणि प्राफेसरांच्या हिताच्या दृष्टीने पाहतां हा प्रयोग करून

बघण्याजोगा आहे असें मला वाटते. सध्याच्या पद्धतीत मुलांना पाहिल्या टर्ममध्ये एक कॉलेज तर दुसऱ्या टर्ममध्ये दुसरे कॉलेज—अशी कॉलेजे बदलण्याची सवलत असल्याने त्याच त्याच प्राध्यापकांची कदाचित् कंटाळवाणी वाटणारी व्याख्यानें एकावीं लगत नाहीत. माझ्या माहितीच्या एका सुखवस्तु व बहादुर विद्यार्थ्याने एम. ए. होईपर्यंत अक्षरशः दहा कॉलेजे पालथीं घातली ! आणि त्यामुळे तो चांगलाच गुंड व हुषार झाला आहे ! त्या मुलाचे झाले ते ठीक झाले; पण बिचाऱ्या प्राध्यापकांना एकाच कॉलेजला चिकटून रहावे लागतें त्याचे काय ? एकाच कॉलेजला कंटाळलेले असे किती तरी प्राध्यापक मला माहीत आहेत. अगदीं सुस्त आणि निरुपयोगी बनल्यासारखे ते दिसतात. पेन्शन किंवा प्रॉव्हिडंट फंड मिळेपर्यंत कशीबशी रेगाळत नोकरी करायलाच पाहिजे म्हणून ते ती करीत असलेले आढळतात. नसतें त्यांचें शिकविण्यांत लक्ष किंवा आणखी कशांत लक्ष ! कॉलेजची तीच इमारत, तेच आपण, तेच विषय, त्याच परीक्षा—यांनीं कंटाळून गेलेले असतात ते ! असे जे प्राध्यापक असतील त्यांच्या दृष्टीनें मी सुचविलेला प्रयोग खचित करून बघण्याजोगा आहे.

आपल्या आयुष्यांतील सुखद स्मृतींची यादी एखाद्यानें आपणाला करायला सांगितली तर त्या यादींत

## एक पाऊल पुढे

आपण जर कॉलेजांत कांहीं दिवस घालविले असतील तर कॉलेज-जीवनाचा समावेश आपण अवश्य करू. कॉलेजांत आपण किती दिवस घालविले, बरे घालविले की वाईट घालविले, त्यांत यश मिळाले की अपयश मिळाले-हे मुद्दे स्मृतींची नोंद करीत असतांना भविष्य काळांत गौण स्वरूपाचे ठरतात. चार वर्षांचा कॉलेजचा अभ्यासक्रम संपवायला ज्यांना दहा-बारा वर्षे लागली आहेत, गरिबीमुळे ज्यांना अभ्यास करीत असतांना फार कष्ट पडले आहेत, अशा लोकांना बाटल्यास आपण विचारून पाहा. कॉलेजचे नांव निघतांच ते अगदीं निहायत खूष होऊन आपल्या एकेक आठवणी सांगायला सुरवात करतील. “ आमच्या वेळीं तो अमका प्रोफेसर होता, असं छान शिकवायचा ! पण स्वारीची लहर लागली पाहिजे !.... तो प्रोफेसर ना ! अगदीं सरळ माणूस. पोरानीं किती त्याला त्रास दिला असेल; पण त्याची शांति कधीं ढळली नाही !.... त्याची तर गोष्टच सोडा. लाख माणूस होता. पण स्वारीचीं लफडीं फार. पुस्तक न आणल्याबद्दल एका पोरीला वर्गांत त्यानं रडायला लावलं ! आणि पोरगी रडूं लागतांच त्याच्या डोळ्यांतून गंगायमुना वाहूं लागल्या ! असं मृदु अंतः-करणाचा माणूस आपण नाही पाहिला !.... होय. त्याची ऐटच नुसती पाहून ध्यावी. वर्गांतल्या सान्या मुलीं आपल्यावर अनुरक्त आहेत असे त्याला वाटत असे !.... आणि

तो विलायतेहून आलेला ? त्याचे सर्व पोकळ पांडित्य ! एम्टी बकेट.... ”-ह्या व अशा तऱ्हेच्या बऱ्यावाईट आठवणी कॉलेजांत जाऊन येणाऱ्या बहुतेक सर्व मंडळींच्या तोडून ऐकायला सांपडतात.

किती अवीट गोडी असते असल्या आठवणींची ! संजीवनीसारख्याच असतात त्या. त्या आठवल्या कीं पुन्हा आपण कॉलेजांत जाणारे, दंगामस्ती करणारे, थड्या-बिनोद उधळणारे, प्राध्यापकांना छेडण्यांत धन्यता मानणारे विद्यार्थी किंवा माकडे आहोंत असें आठवणाऱ्याला वाटते. पुनर्यौवन प्राप्त झाल्याचा प्रत्यय येतो अशा वेळीं ! आपण कितीहि मोठे असलों तरी पुन्हा आपण लहान झाल्यासारखे आपणाला वाटते. विद्यार्थी-दशेंतल्या आठवणी सांगणारा विद्यार्थी मात्र मिळाला पाहिजे. मग आपणाला कसलेंहि बंधन उरत नाही. पुन्हा आपण विद्यार्थीदशेंत ज्या वयाचे असूं त्या वयाचे बनतो. सुदामाला पाहातांच उगीच का श्रीकृष्ण नाचू-उडूं लागला ? सांदीपनी ऋषीच्या आश्रमांत परस्परांच्या सहवासांत घालविलेल्या दिवसांच्या रम्य आठवणी आतां निघणार याच आशेनें तो हर्षित झाला असणार !

आत्तांच पुनर्यौवनप्राप्तीसंबंधाने मी बोललों. त्यासंबंधीं एका सहाध्यापकांची आठवण सांगणे अस्थानीं होणार नाही. त्यांना आम्ही आदराने ‘ ब्रावसाहेब ’

## एक पाऊल पुढे

म्हणत असू. बाबासाहेबांचा आनंदी चेहरा आतां दिसा-  
वयाचा नाही, या विचाराने आम्ही कैक वेळां विषण्ण  
बनतो. त्यांच्याइतका कॉलेजच्या कामाशीं समरस झालेला  
प्राध्यापक माझ्या पाहाण्यांत अद्यापि आलेला नाही.  
एकदां कॉलेजविषयी बोलणें निघालें असतांना ते म्हणाले,  
“ कॉलेज म्हणजे सध्यांच्या काळांतील बदललेल्या परि-  
स्थितींतील बदललेल्या स्वरूपाचे पूर्वीचे आश्रमच होत.  
पूर्वीचे आश्रम अरण्यांत असत, तर हे शहरांत असतात.  
पूर्वीच्या आश्रमांत बारा किंवा अठरा वर्षे विद्यार्थी राहात  
तर हल्लींच्या आश्रमांत चार किंवा सहा वर्षे ते राहातात.  
पूर्वीच्या आश्रमांत एकच ऋषि असे, हल्लींच्या आश्रमांत  
अनेक ऋषि असतात. पूर्वी एक किंवा दोन विषय  
शिकविले जात. आतां त्या मानानं पुष्कळच विषय  
शिकविले जातात. असा कांहीं बाबतींत फरक दिसला  
तरी आश्रम म्हणजे विद्यार्थ्यांचा मेळा असं समजल्यास-  
आणि असंच समजायला हवं; कार्डिनल न्यूमनची विद्या-  
पीठासंबंधीं हीच कल्पना आहे-पूर्वीच्या आणि आजच्या  
परिस्थितीत कांहींहि फरक तसा पडलेला नाही. शिक्षणाचं  
निम्मं कार्य या मेळयानंच साध्य होतं. परस्पर आतृभाव  
वाटविणं, एकमेकांचे विचार समजून घेऊन त्यांचा  
सहानुभूतीनं विचार करणं, उदारमतवादी बनणं इत्यादि  
गोष्टींचा शिक्षणांत अंतर्भाव केल्यास, त्या विद्यार्थी व  
प्राध्यापक एकत्र आल्यानंच साध्य होऊं शकतील. किती

बरं वाटतं विद्यार्थ्यांच्या सहवासांत असतांना ! कळ्यांनीं बहरलेल्या बटमोगऱ्याच्या मांडवाखालीं आपण उभे आहोंत असं वाटतं ! अपेक्षित बहाराच्या आशेनं आपलं मन अशा वेळीं भारावून जातं ! उद्यां या कळ्यांचीं फुलं होणार आणि सारं वातावरण सुगंधानं भरून जाणार ! उद्यां हे विद्यार्थी आदर्श नागरिक बनणार आणि सारा देश त्यांच्या गुणसौरभानं दरवळणार ! विद्यार्थ्यांच्या सान्निध्यांत वयोमानाची जागृतीच नसते. आपण अजून लहान आहोंत, तरुण आहोंत, हूड आहोंत, असंच मला नेहमीं वाटतं. माणसाचं तारुण्य आणि बाल्य टिकाविण्याचं सामर्थ्य कॉलेजइतकं कशांत नसेल.”

खरेंच नाही का त्यांचे हें म्हणणे ? कॉलेजांत दर चार वर्षांनीं येणारीं नवीं मुलें आणि नव्या मुली, त्यांचे वेष नी केशभूषेच्या नव्यानव्या पद्धति, त्यांच्या डोळ्यांत दिसणारी अधीरता-आतुरता आणि मिस्किलपणा, त्यांच्या पावलांत असणारा आत्मविश्वास, त्यांच्या अभ्यास करण्याच्या तऱ्हा, प्राध्यापकांना छेडण्याकरितां त्यांनीं योजिलेल्या युक्त्या, जातीय आणि स्वाभाविक परस्पराकर्षणामुळे मुलांमुलींत चाललेले लपंडाव, निवडणुकी व संमेलनांच्या वेळची त्यांची धांदल व धांवपळ, कोणाच्या तरी डोळ्यांत भरण्याकरितां त्यांनीं चालविलेली धडपड व खटपट—आणि या सर्वांच्या मार्गे असलेली निर्व्याजता, निरागसता,

## एक पाऊल पुढें

विशुद्धता व बालिशता पाहिलीं कीं मला हिरव्या पानांनीं बहरलेल्या, फुलांफळांनीं डवरलेल्या पक्ष्यादिकांनीं विशोभिलेल्या एकाद्या अक्षय्य वृक्षराजाची उपमा कोंलेजला द्यावीशी वाटते. विचारांचा ताजेपणा, वागणुकीचा अल्लडपणा आणि स्वभावाचा बाणेदारपणा हीं प्रकर्षानें व सारख्याच स्वरूपांत कुठें पाहावयास सांपडत असतील तर तीं कोंलेजांत होत. आणि म्हणून त्याला कधींहि न वठणाऱ्या वृक्षाची उपमा देण्याचा मोह मला आवरत नाही. कोंलेजबाहेरच्या जगांत प्रतिष्ठितपणाच्या नांवाखालीं प्रायः विचारांची उसनवारी आणि मारलेलीं मनें तुम्हाला पाहावयास सांपडतील. आमच्या ह्या न वठणाऱ्या वृक्षाजवळ असली घाण तुम्हांला क्वचित्च आढळेल.

कोंलेजला न वठणाऱ्या वृक्षाची उपमा मान्य केल्यास, कोंलेजांत शिकविणाऱ्या प्राध्यापकांना बागवनाची उपमा ओघानेंच आली. वृक्षाला नीट वळण लावणें, त्याला कुठें कोंड लागली असल्यास ती काढून टाकणें, त्याला वेळच्या वेळीं खत-पाणी घालणें, हीं कामें बागवानानें करावयाचीं असतात. कोंलेजशीं समरस झालेल्या प्राध्यापकांनाहि असल्याच स्वरूपाचीं कामें करावीं लागतात. विद्यार्थ्यांशीं खेळीमेळीनें वागून त्यांच्या आशा-आकांक्षा जाणून घेणें, त्यांना नीट मार्ग दाखविणें, त्यांच्या अडचणी दूर करणें इत्यादि कामें प्राध्यापकांना करावीं

लागतात. ज्यांना असले बागवानाचें कार्य करायला सांपडत असले ते धन्य हात !

आपण ज्या झाडाची सेवा करण्याचे व्रत स्वीकारले असेल तें झाड प्रफुल्ल व टवटवीत दिसतें आहे, त्याच्या पानापानावर आणि फुलाफुलावर तेज खेळतें आहे, त्याच्या फांद्यांवर पाखरांची गोड-गोड किलबिल सुरू आहे आणि आपण त्याच्या बुंध्याशीं निर्मळमनानें पाणी घालतों आहोंत हे दृश्य मला कमालीचें कमनीय व मांग्येशाली वाटतें. आणि असेंहि एखादे वेळीं वाटतें, कीं असलें पाणी घालण्याचें सार्धें पण भव्य नी उज्ज्वल काम करीत असतांनाच म्हातारपणीं देवाजीनें आपले गप्कन् डोळे मटावेत ! मला वाटतें, असल्या मरणाइतकें दुसरें सुंदर मरण नसेल !



## हांक

‘कु कु....कू’

तिसन्या प्रहरचा सुमार होता. ऊन कलू लागले होते. प्रकाशाचा रंग पिबळा बनत चालला होता. आमच्या मागील दारी कोंबडा आरवत होता—‘कु....कु....कू.’

माझ्या लहान मुलाने प्रश्न केला, ‘दादा, कोंबडा असा ‘कु....कु....कू’ कां करतो ?’ त्याने कोंबड्यासारखा आवाज केला. आम्ही सर्व तो ऐकून हंसलो. त्याने पुन्हा हटकले, ‘पण सांगा ना, असा कां तो ओरडतो ?’

‘एकदां काय जंमत शाली....’ मी सुरवात केली.

‘हं....हं....गोष्ट ना ? सांगा.’

‘ह. गोष्टच सांगतो कोंबड्याची. कोबडा पूर्वी  
स्वर्गांत रहात असे. देवांचा तो लाडका होता. देवांकरितां  
फुलं वेंचून आणावीत, त्यांना प्रत्येक नव्या प्रहराची  
‘कु....कु....कू’ म्हणून जावीव करून द्यावी आणि  
बाकीच्या वेळांत ऐटीनं नाचत फिरावं येवढीच काय ती  
त्याची कामगिरी.’

‘किती छान !’

‘एकदां कांय झालं, फुलं धाणण्याकरितां कोबडा  
पृथ्वीवर आला. दिवस थंडीचे असल्यामुळं त्याला फुल  
कुठं मिळनात. भटक भटक तो खूप भटकला. शेवटीं त्याला  
एक फूल मिळालं. तें घेऊन तो स्वर्गाच्या वाटेला लागला.  
तो स्वर्गाचे दरवाजे बंद !

‘अं ?’

‘होय. स्वर्गाचे दरवाजे पहांटे बंद होतात. कोंब-  
ड्यानं हताश होऊन हांक मारायला सुरवात केली—केशवा  
फूल,—केशवा फूल.’

‘कोंबडा तर कु कु कू करतो ?’

‘आपण तसं म्हणतों. तो म्हणतो—केशवा फूल.’  
कोंबड्यानं खूप हांका मारल्या. तरीहि स्वर्गाचे दरवाजे  
उघडले गेले नाहींत. त्या दिवसापासून तो सारखा  
केशवाला हांकाच मारीत असतो—केशवा फूल, केशवा  
फूल.’

## एक पाऊल पुढे

‘ कां हांका मारतो ? ’

‘ त्याला आशा आहे, कीं स्वर्गाचे दरवाजे उघडले जातील आणि आपल्या हांकेला ओं येईल. ’

माझा मुलगा हें ऐकून कांहीं विचित्र तऱ्हेनें हंसला आणि त्याचें हंसणें न समजून आम्हीहि खूपखूप हंसलों.

‘ कोंबड्याच्या डोक्यावर जो लाल तुरा दिसतो तो वास्तविक तुरा नसून मुळांत फूल होतं. देवाचं फूल म्हणून कोबडा आतां तें डोक्यावर घेऊन नाचूं लागला आहे ! ’ मी माझी बाजू सांभाळीत म्हणलों.

तें ऐकून माझा मुलगा गंभीर झाला आणि अशा तऱ्हेनें, मी माझी सोडवणूक करून घेतली.

पण अशी सोडवणूक माझ्या मनाकडून होणें शक्य नव्हतें. कोंबड्याच्या हांका मारण्यावरच माझे मन विचार करूं लागलें. मनाला ग्हाटलें, चला भटकायला निघूं या.

आम्ही घराबाहेर पडलों. शाळा नुकत्याच सुटल्या होत्या. पुस्तकांचा संभार वक्षस्थलाजवळ आडवा धरून थट्टा-विनोद करीत जाणाऱ्या युवती, आणि पुस्तकांचीं पाकिटें पाठीवर टाकून एकमेकांना चिडवीत जाणारीं मुलें यांना पाहून आम्हांला मौज वाटली. कितीहि थट्टाविनोद आणि मस्कण्या मुलांमुलींनीं केल्या तरी तीं घरीं जात होतीं; कुठल्यातरी ओढणीनें घरीं जात होतीं. कुणाला तरी हांक मारीत घरीं जात होतीं. कुणाच्यातरी हांकेला

उत्तर देत होती. ती हांक आईची असेल, बहिणीची असेल, आणखी कुणाची असेल !

मी पुढे जाऊं लागलो. एका खांबाजवळ पोस्टाचा शिपाई पेटींतील पत्रे काढण्यांत गुंतला होता. त्याने पेटींत हात घालून सर्व पत्रे बाहेर काढली आणि आपल्या पिचळ्या थैलींत तीं टाकलीं. त्यांत साधी काढें, गुलाबी-निळ्या-भुरकट-पांढऱ्या रंगाचीं पाकिटे, कांहीं मोठाले लिफाफे-अशीं सर्व गळत होती. त्याने पेटीला कुलूप लावले आणि बॅग खाद्यावर टाकून तो चाळू लागला. तो आपला असाच चालला होता. त्याला कल्पनाहि नव्हती, कीं आपण आपल्या थैलींत शेंकडों लोकांच्या हांकेला उत्तरे नेत आहोंत ! प्रियकरांनीं आपल्या प्रेयसींना मारलेल्या हांका, प्रेयसींनीं आपल्या प्रियकरांकरितां फोडलेला टाहो, बेकारांनीं जादिरातींना दिलेलीं उत्तरे, श्रीमंतांनीं किंवा सत्ताधार्यांनीं आपल्या अंकितांना केलेलीं दुरुत्तरे, वंचितांनीं वंचकांच्या नांवाने मारलेल्या आरोळ्या, मातांनीं आपल्या बालकांचे घेतलेले पापे-अशा एक की दोन, विविध प्रकारच्या हांकांनीं शिपायाची थैली त्याच्या पाठीवर नाचत होती, उडत होती. रोज असल्या हांका ऐकून त्याचे कान बधिर झाले होते; नाहींतर त्याने बसल्याबसल्या या सर्व हांका ऐकल्या असत्या आणि मग त्या हांका मात्र इच्छित स्थळीं जाऊन पोचल्या नसत्या.

## एक पाऊल पुढें

मी थोडा पुढें गेलों तों कचेऱ्या सुटल्यामुळें खांद्यावर लुब्या टाकून कारकून मंडळी घरीं परत येत होती. त्यांच्या गप्पा कचेरीतल्या कामासंबंधी, साहेबासंबंधी, शिरस्तेदारासंबंधी चालल्या होत्या. विचारे थकून गेल्यासारखे दिसत होते. एकाच्याहि तोंडावर ताजेपणा नव्हता. पण वृत्तींत लगबग, धांदल, सुटका हीं प्रतीत होत होती. ती कशामुळें ? अर्थात् घरून येणाऱ्या हांकेमुळें. दारी वाट पहात उभ्या असलेल्या गृहिणीच्या कल्पनेनें छत्र्यांचा तोल सांभाळीत ते लगबगीनें चालले होते.

त्यांच्याविषयी मी विचार करीत असतांना एक अद्यतन पोषाख केलेला तरुण माझ्याजवळून गेला. कोटाच्या वरच्या खिशातून रुमाल हलकेंच डोक वून बाहेर पाहतो आहे, बटनहोलमधील पिवळा गुन्याब दिमाखानें दरवळतो आहे, केंसावरील कुठल्याशा सुत्रासिक तेलाचा घमघमाट पसरला आहे आणि हृदयांत उत्पन्न होणारें कुठलेंसें गाणें ओंठांवर थयथयत आहे--अशा त्या विलोभनीय युवकाला पाहून मन म्हणालें, 'हाहि कोणाच्या तरी हांकेला उत्तर द्यायला चालला आहे का ?'

मी म्हणालों, 'बरोबर !'

आणि तितक्यांत विजेच्या चमकेनें एक कामिनी आली आणि रस्ता ओलांडून पलीकडे गेली. एखाद्या भिंगरीप्रमाणें तिचें शरीर नाचत असून स्थिर दिसत होतें.

तिच्या नेत्रांत तेज मावत नव्हते, भुवयांत भाव स्थिरावत नव्हते. मुग्ध प्रेमाचे नजराणे घेतघेत ती चालली होती. तिला पाहून अधीरतेनें मन म्हणाले, 'ही देखील कुणाच्या तरी हांकेला उत्तर देण्याकरितां चालली आहे का ?'

मी म्हणालों, 'अगदीं बरोबर.'

माझे शब्द पुरे होतात न होतात, तोंच माझ्या कानांवर हांक येऊन आदळली, 'टिलिलो ! टिलिलो !' एका रस्त्यावरून दोन मुलें ओरडत आलीं आणि तीं एका बोळांत शिरलीं. थोड्या वेळाने पूर्वीसारखीच हांक ऐकूं आली आणि दुसरीं दोन मुले एका बोळांत शिरलीं.

'टिलिलो, टिलिलो,' म्हणून परस्परांना हांक मारीत जाण्याचा तो एक खेळ असून त्यांत मुलें मग्न झाली होती. जो कोणी हांक मारील, त्याला ठत्तर देत पळत जाण्याच्या या खेळाने त्या वेळीं माझे लक्ष फार वेधले गेलें. मुले 'टिलिलो-टिलिलो' म्हणत आणि त्याला उत्तराहि 'टिलिलो-टिलिलो' म्हणून येई. मन म्हणालें, 'मुलांनीं तारलेल्या हाकांना जसं उत्तर येतं, तसं सर्व हाकांना येतं का ?-येईल का ?'

मी म्हणालों, 'अलवत् कां नाहीं येणार ? मनापासून मारलेल्या हांकेला उत्तर येतंच येतं. खऱ्या प्रेमानं, खऱ्या भावानं, खऱ्या निष्ठेनं मारलेली हांक-मग ती भक्ताची असो वा प्रियकराची असो, कलावंताची असो

## एक पाऊल पुढें

वा कर्मवीराची असो-कधींहि अनुत्तरित रहात नाही,  
कधींहि वांया जात नाही. '

आमच्या विचारांचे पडसाद अणूरेणूत भरल्या-  
सारखे मला वाटले. कारण थोड्याच वेळांत श्रमलेल्या  
दिवसाची हांक ऐकून रजनी धांवत आली आणि आपल्या  
श्यामल अंचलाखाली तिने त्याला थोपटून निजविले.  
रजनीने कांही काळ असा घालविला असेल नसेल तोंच  
आपल्या चंदेरी किरणांनीं दशदिशा नाहून टाकीत  
हिमांशु वर जाला. रजनीच्या मूक हांकला उत्तर मिळा-  
लेले पाहून समाधानाचा निःश्वास माझ्याप्रमाणेंच साऱ्या  
जगानें टाकला असेल.

## बोले तैसा चाले--

बोले तैसा चाले त्याचीं वंदावी पाउलें-ही म्हण सर्वांच्या तोंडीं बसलेली असली तरी तिच्यांत कांहीं फार अर्थ नाहीं असें मला नेहमीं वाटतें. कारण बोलणें म्हणजे चालणें नव्हे आणि चालणें म्हणजे बोलणें नव्हे. या दोन्ही वेगवेगळ्या क्रिया आहेत असें शरीरशास्त्रज्ञ देखील सांगतील. ते म्हणतील, बोलत असतांना चालूं नये आणि चालत असतांना बोलूं नये. तोंड मिटून चालावें आणि चाल मिटून बोलावें ! असें असतांना बोलण्यांत आणि चालण्यांत मेल कसा बसावा ? तुम्हींच सांगा, कसा बसावा ?



## एक पाऊल पुढे

पण सामान्य मनुष्य म्हणणार— बोलै तैसा चाले त्याचीं वंदाचीं पाउलें ! तुकाराम महाराज बोलले त्या-प्रमाणें चालले. एकनाथ बोलले तसे चालले. रामदास तर म्हणतातच—आधीं केलें मग सांगितलें. विवेकानंद, रामतीर्थ बोलले तसे चालले. आधुनिक संत महात्मा गांधी हेहि बोलल्याप्रमाणेंच चालतात. आधीं करतात, मग करवितात. अलबत् आम्हांला वाटने, मनुष्यानें बोलल्याप्रमाणेंच चाललें पाहिजे, नाहींतर जगांत हाहाःकार उडेल !

उपदेश आणि कृति, तत्त्वप्रतिपादन आणि आचरण—यांत सदैव मेळ असलाच पाहिजे. असें नसेल तर काय उपयोगाचा तुमचा उपदेश आणि तुमचे तत्त्वप्रतिपादन ? सत्य बोलवें म्हणणाऱ्यानें स्वतः सत्य बोललेंच पाहिजे. चोरी करूं नये म्हणणाऱ्यानें चोरी करतां कामा नये. व्यभिचार वाईट म्हणणाऱ्यानें व्यभिचार करूं नये. स्वातंत्र्य हा सर्वांचा हक्क आहे म्हणणाऱ्यानें स्वातंत्र्यावर मर्यादा घालूं नये. पैसा सांठविणें पाप आहे म्हणणाऱ्यानें पैसा सांठवूं नये इत्यादि इत्यादि. जो उपदेश करतो त्याच्यावर त्याबरोबरच वागण्याची जबाबदारी येतेच येते. दाखू वाईट म्हणणाऱ्यानें, दाखूच्या दुष्परिणामावर नाटकें लिहिणाऱ्यानें, स्वतः शिंगून पडणें याच्याइतकी नामुष्कीची आणि निंद्य गोष्ट दुसरी नाहीं. ज्या मोष्टी तुम्हांला साधत

## बोले तैसा चाले

नाहोंत, त्या बोलतां कशाला आणि तोंडाची वाफ दवडता कशाला ? त्यापेक्षां गप्प बसाल तर किती बरें ! जगावर तुमचे उपकार होतील. तुम्हाला माहीत नाही, कीं बोलल्याप्रमाणें चालणाऱ्याचीच लोक पूजा करतात.

अशा लोकांना मी म्हणेन, खामोश ! जरा आस्ते ध्या. बोलण्याची आणि चालण्याची अशी गल्लन करूं नका. बोलण्याबद्दलूकूम न चालणाऱ्याची निंदा करूं नका. त्याच्या बोलण्यांतून जो काय निष्कर्ष निघेल तो ध्या. त्याच्या बोलण्याला बोल लावूं नका. सरळ चाला म्हणणारा वांकडा चालला म्हणून तुम्ही त्याला नांवे ठेवू नका. आणि तुम्ही तर वांकडें चालूच नका. त्याचे पाय अधु असतील म्हणून तो वांकडा चालत असेल; त्याच्या दृष्टींत दोष असेल म्हणून तो वांकडा चालत असेल; पण सरळ चालण्याचें सत्य त्याला जे सांपडलें तें त्यामुळे खोटें ठरत नाही. त्याची किंमत कमी होत नाही. किंबहुना वांकडें चालल्यामुळेच त्याला सरळ चालण्याविषयीं तुम्हांला सांगावेंसें वाटत असेल. स्वतःच्या अनुभवावरून तो दुसऱ्याला ' हुशार ' म्हणून म्हणत असेल. पुढच्यास ठेच मागचा शाहाणा व्हावा म्हणूनहि तो तुम्हांला ' सरळ चाला ' असें विनवीत असेल. अशा वेळीं बोलल्याप्रमाणें तो चालत नाही म्हणून तुम्ही त्याची हेटाळणी कराळ ? बरी दिसेल का अशी हेटाळणी केलेली ?

## एक पाऊल पुढे

सत्य आणि व्यवहार, प्रतिपादन आणि आचरण यांत परिस्थितीने निर्माण केलेले केवढे अजस्र आणि खोल खंदक असतात. चंद्रप्रकाशाच्या शीतल भुजावर्णांत वांचतळगे आणि दगड-कांटे नाहीं दिसले तरी सूर्य-प्रकाशांत ते दिसतात. सत्य आणि व्यवहार यांत जमीन-अस्मानाचे अंतर आहे ते असे. आकाशांत प्रकाशान्या तारकेचे रूपांतर पृथ्वीवर आल्यावर दगडांत हाते तेहि असेच.

पण म्हणून सत्याची किंमत कमी ठरेल काय ? चंद्रप्रकाशाची किंमत उतरेल काय ? तारका विनमोलाची वाटेळ काय ? परिस्थितीने हिरा उकिरड्यावर लोळत पडला तर त्यांत हिऱ्याचा काय दोष ? आपल्या तेजाप्रमाणे तो तळपत राहिला नाही असे म्हणून त्याला निंदण्यांत काय अर्थ ? नावे ठेवण्याची झाल्यास परिस्थितीला ठेवा, समाजरचनेला ठेवा; व्यक्तीला ठेवण्यांत कांहीं अर्थ नाही, बाले तैसा चाले त्याची वंदावी पाउलें, असला आततायीपणा विचारवंतांना शोभत नाही.

इतकेच नाही, तर तो आत्मघातकी आहे असे मला वाटते. कारण बोलल्याप्रमाणे न चालणाऱ्यांची मुस्कटदाबी आपण केली तर समजाची प्रगतीच थांबेल. 'तुमचे आचरण तुमच्या उद्देशाप्रमाणे नाही; सबब कलम अमुकतमुकप्रमाणे तुमच्यावर भाषणबंदीचा हुकूम

## बाले तैसा चाले

सोडण्यांत येत आहे ' अशा तऱ्हेचा बटहुकूम एकाद्या शासनसंस्थेने सोडला तर तिच्या दुर्दशेला पारावार उरणार नाही. कारण विचारवंतांची मुस्कटदाबी करण्यापरता दुसरा नादानपणा कांहीं असूं शकेल असें मला वाटत नाही.

प्रगतिपथावर जगाची जीं पाऊले पडतात, ती विचारवंतांच्या उपदेशामुळे. जग कसे आहे याचा विचार करीत असतांना, जग असावे कसे त्याचीं स्वप्ने, त्याची चित्रे, त्याचीं चिन्हे, विचारवंताला दिसूं लागतात. त्याच्या चिन्मूर्ति उल्लसित होतात. त्याच्या नेत्रांत तेज चमकूं लागते. त्याला कांहींतरी श्रेय गवामनें आणि तो म्हणतो— 'सर्वांना स्वातंत्र्य मिळालं पाहिजे, सर्वांना अन्न मिळालं पाहिजे, सर्वांना ज्ञान मिळालं पाहिजे. ब्रह्म नाही मिळाल तरी चालेल.'

अशा विचारवंताचा हात धरून 'तू कोणाला स्वातंत्र्य दिलं आहेस ? ज्ञान दिलं आहेस ? अन्न दिलं आहेस ?' असें म्हणून हटकण्यांत काय अर्थ आहे ? काय पुरुषार्थ आहे ? त्याच्या हातून कांहींहि घडूं शकलें नसले किंवा शकत नसलें तरी त्याला सांपडलेल्या श्रेयाची किंमत कांहीं कमी होते असें नाही. असल्या श्रेयांच्या आणि सत्यांच्या संकलनानेच जगाची उन्नति होत असते.

## एक पाऊल पुढे

सर्व जगांतील विचारवंत कांहीं करीत असले तर ते एकच—जगाच्या ज्ञानांत भर घालणे, सद्दिचारांचा ठेवा वाढविणे. विचारवंतांना सांपडलेल्या सत्यांवर सर्व जगाचा हक्क असतो. त्यांना गवसलेल्या निःश्रेयसावर सर्व जगाची मालकी असते. आणि म्हणूनच जे जे विचारवंत सद्दिचारांचा सांठा वाढवीत असतील, त्यांच्या त्यांच्याबद्दल आपण सदैव ऋणी असले पाहिजे. त्यांना आपण विचारातां कामा नये, कीं ‘तुम्ही बोलण्याप्रमाणे चालतां आहात कीं नाही ?’ त्यांच्यांत आरळीच किंमत कमी होईल.

ऋषींचे कुळ आणि नदीचे मूळ शोधू नये म्हणतात ते याच अर्थाने. ऋषींपासून सद्दिचारांचा आणि नदीपासून निर्मळ जळाचा आपणांला फायदा होत असतांना त्यांच्या कुळांमुळांचा थांग लावू पाहणें कृतघ्नपणाचें ठरेल. हिंदु तत्त्वज्ञानांत षड्दर्शनांचा प्रकाश पाडणारे ऋषि ध्या किंवा जागतिक तत्त्वज्ञानाला सुरवात करणारे अरिस्टॉटल, प्लेटो, सॉक्रेटीस हे ध्या, किंवा शुद्ध तन्हेने विचार कसा करावा हें शिकवणारा बेकन ध्या, स्वातंत्र्याची घोषणा करणारे रूसो, मिळ, स्पेन्सर, मोर्ले, मॅझिनी, टिळक हे ध्या; अगर समतेची घोषणा करणारे कार्ल मार्क्स, लेनिन, महात्मा गांधी हे ध्या. यांना सांपडलेल्या सत्यांत आणि प्रत्यक्ष त्यांच्या आचरणांत पुष्कळ फरक



ऋषींपासून सद्विचारांचा लाभ होत असतो ना त्यांच्या कुळाचा  
भाग लाभू पाहाणे. शहाणपणाचें होईल काय ?

## एक पाऊल पुढे

आढळेल. परंतु तेवढ्याने ते कमी वंदनीय ठरतात असे थोडेच आहे ? बोले तैसा चाले त्याची वंदावी पाऊले असेच म्हणायचे ठरविल्यास यांपैकी पुष्कळांना पूजेच्या यादीतून वगळावे लागेल आणि ते करणे ठीक होईल काय ?

कदापि नाही. पण नेमकी हीच चूक आपण करीत असतो. भलभलत्या गोष्टीची आपण गल्लत करतो. आतांच पाहिले आपण, कीं बोलण्याच्या आणि चालण्याच्या क्रियेत आपण भयंकर गल्लत आजपर्यंत केलेली आहे. एकादा मोठा विचारवंत वा तत्त्वज्ञ पाहिला आणि त्याचे विचार आपण ऐकले वा वाचले, कीं तो त्या विचारांप्रमाणे वागतो कीं नाही. याची फिकीर आपणाला लागून तो त्याप्रमाणे वागत नसल्यास आपल्या दृष्टीने तो कबडीमोल ठरतो ! इतकेच नाही, तर आपण त्याचे वाभाडे काढून त्याला बोलणे दुर्घट करून टाकतो ! विचारांकरितां विचार, सत्याकरितां सत्य याची आपणाला किंमत कळत नाही. प्रत्येक चांगल्या गोष्टीच्या मागे उपयोगाचा भुंगा लावून आपण त्या गोष्टीचा खून करतो. त्या गोष्टीपासून मिळवितां येणाऱ्या तत्त्वांकडे किंवा ज्ञानाकडे आपले लक्ष नसते. तत्त्वज्ञानी दाखूबाज असला तर आपण त्याच्या दाखूकडे पाहूं, पण तत्त्वज्ञानाकडे पाहणार नाही ! कलावंत शिथिल आचरणाचा असल्यास,

बोले तैसा बाले

आपण त्याच्या आचरणांत किड्यासारखें लोळूं, पण  
त्याच्या कलेंत विहार करणार नाही ! कवि भंगड असला



“ बाबा-उजवा ! ” त्याच्या बोलण्यात आणि चालण्यांत मेळ  
असतो म्हणून त्याचें पाऊलें बंदण्याची एकाद्याला स्फूर्ति  
झाली, तर त्याला कोण अडविणार ? ( पृ. १२० )



## एक पाऊल पुढें

तर आपण त्याच्या भांगेरुडे तारवटलेल्या नजरेनं बघू. पण त्याच्या उच्च प्रतीच्या काव्याकडे उल्लसित नजरेनं बघणार नाही !—कारण ? कारण एकच—बोले तैसा चाले त्याची वंदची पाउलें ! खासा न्याय !

अगदी सामान्य प्रतीच्या आचरणांत—तसाच विचार केला तर—बोलण्यांत आणि चालण्यांत मेळ आढळेल. लष्करी कवायतीनं चालणारे लोक डावा—उजवा, डावा—उजवा ( Left—Right ) करीत जातात. त्यांच्या बोलण्यांत आणि चालण्यांत निःसंशय मेळ असतो. आणि बोले तैसा चाले म्हणून त्यांची पाउलें वंदण्याची एकाद्याला रफूर्ति झाल्यास त्याला कोण अडविणार आहे ? आगगाड्यांच्या वेळापत्रकांत आणि त्यांच्या जाण्यायेण्यांतहि विलक्षण मेळ असतो ! या आगगाड्यांनाह साष्टांग नमस्कार घालण्याची प्रेरणा कुणाला झाल्यास त्याच्या आड कोणी येणार नाही. कांही पुढाऱ्यांच्या आणि राजांच्या अगोदर जाहीर झालेल्या कार्यक्रमांत आणि मागाहूनच्या त्यांच्या घटनांत मिनिटामिनिटाचा मेळ असतो ! त्यांनाहि ज्यांना लोटांगण घालावयाचें असेल त्यांनीं खुशाल घालावे !

यालाच बोलल्याप्रमाणें चालणें म्हणावयाचें असल्यास माझें कांहींच म्हणणें नाही. पण याव्यतिरिक्त जें आयुष्य आहे—आणि तें फार मोठें आहे—त्याच्यांत

## बोले तैसा चाले

बोलण्याप्रमाणे चालणें कठीण असते. परिस्थितीच्या इंगळ्या चावत असतांना बोलण्यांत आणि चालण्यांत मेळ न बसल्यास आश्चर्य नाही. विचारवंतांची स्थिति अजगराने विळखा घातलेल्या हतभाग्यासारखी असते. त्याला बोलण्याची ताकद असते. ( आणि ती देखील भोडा वेळ असते ) पण चालण्याची नसते. अशा वेळीं तो बोलल्याप्रमाणे चालत नाही म्हणून त्याच्या दुःखावर डाग देऊं नला. नम्रपणाने ऐका त्याला काय सांगावयाचें आहे तें. उगीच आचरटपणा करण्यांत काय अर्थ आहे ?

## पूर्णविराम

पुष्कळ दिवसांनी मी माझे गुरुमित्र प्रो. मेड्डेंडो यांना भेटायला नुकताच कांहीं दिवसांपूर्वी गेलो होतो. प्रोफेसर कुठल्याशा प्रश्नासंबंधी एक विद्वत्तापूर्ण असा ग्रंथ लिहीन असल्यामुळे, उगाच त्यांच्या कामांत व्यत्यय नको यायला, या हेतूने मी बरेच दिवस त्यांची घरी जाऊन भेट घेण्याचें ठाळीत होतो. परंतु ही गोष्ट त्यांना व मला दोघांनाहि इष्ट अशी वाटत नव्हती. माझ्या मनांत त्यांना भेटण्याचा विचार यायला आणि 'मला येऊन भेटशील का ?' अशी त्यांनी चिट्ठी यायला एकत्र गांठ पडली. आणि मग मी अधिकच उत्साहाने त्यांच्या बंगल्यावर त्यांच्या भेटीकरितां म्हणून गेलो. प्रोफेसरांनीं

## पूर्णविराम

माझे हर्षभरानें स्वागत केलें आणि हस्तांदोलन झाल्यावर माझ्या पाठीवर थाप मारीत ते म्हणाले, “ काय रे, मी बोलाविल्यावांचून न येण्याचा निर्धार केला होतास वाटतं ! अं ? ”

“ तसं नाहीं सर. ”

“ मग कसं ? ”

“ तुम्ही ग्रंथलेखनांत गुंतला असतांना त्रास देणं मनाला प्रशस्त वाटना. ग्रंथसंपतांक्षणींच येणार होतो. ”

या माझ्या बोलण्यावर प्रोफेसर खूप हसले व म्हणाले, “ ठीक सांगितलंस. आजच ग्रंथाला पूर्णविराम देतो, म्हणजे तुझ्या भेटीआड तो नको यायला. हो, नाहींतर काय ! ”

“ अर्शा अडवणूक काय करतां सर ? तुम्ही ग्रंथ लिहितां यांत आम्हांला केवढा अभिमान वाटतो ! ”

“ अस्सं ? ”

“ उगीच बोलायचं म्हणून नाहीं बोलत. मनापासून बोलतो. इतके सर्व उद्योग करीत असूनहि हा साधेपणा व ही शांति पाहिली कीं आश्चर्यच वाटतं. मीं उद्योगी माणसं पुष्कळ पाहिली आहेत; पण त्यांच्या ठिकाणीं मनाची शांति आढळत नाहीं. खवळलेल्या समुद्रासारखी त्यांची धडपड सुरू असते. तुमच्याकडे पाहिलं कीं पाण्यानं तुडुंब भरेलेल्या शांत सरोवराची

## एक पाऊल पुढें

आठवण होते. उसळलेच तर त्यावर लहानलहान तरंग उसळतात आणि ते प्रेमाचे किंवा हास्याचे असतात. ”

“ अगदी घरी पाठ करून आल्यासारखं बोललास हं. पण चांगलं बोललास. ” प्रोफेसर हंसत उद्गारले.

“ तुम्ही वाटल्यास थट्टा करा. मला जें नेहमीं तुमच्याविषयी वाटतं तें मी बोललों. ”

“ तूं उमन्न केलला मुद्दा फार चांगला आहे. ” डाव्या हाताच्या तळव्याने डोक्याच्या मागील बाजूला असलेल्या केसांना गोंजारीत प्रो. मेड्डेंडो म्हणाले, “ तुला माझ्या ठिकाणीं असलेल्या शांतीचं रहस्य जाणून घ्यायचं आहे का ? ”

“ तुम्हीं कृपा केली तर—” मी हंमत म्हणलों.

“ करतों कृपा. ” हंसत प्रोफेसर उद्गारले, “ कांहीं वर्षांपूर्वी मला एका गोष्टीचा शोध लागला. ती गोष्ट म्हणजे पूर्णविराम. आयुष्यात आपण पूर्णविराम घायला शिकलं पाहिजे असं मला आढळून आलं. ”

“ म्हणजे ? ”

“ म्हणजे असं, आपण आपल्या मर्यादा ओळखून कांहींतरी जीवितकार्य निश्चित केलं पाहिजे. आयुष्याच्या पहिल्या अमदानीत आपण अनेक गोष्टी करून पाहतात. आपल्याला समाजकार्य करावंसं वाटतं, राजकारणात डोकं खुपसावंसं वाटतं, धर्मात लुडबुड करण्याची इच्छा

## एक पाऊल पुढे

होते; चित्रकला, शिल्पकला, लेखनकला यांत हात चालवून पाहावासा वाटतो; प्रेमाचा लपंडाव खेळतां आल्यास तोहि खेळून पाहावा असे वाटतं; मैत्रीचं क्षेत्र जितकं व्यापक बनवितां येईल तितकं वनविण्याची इच्छा होते; विविध प्रकारच्या संस्थांतून सभासद, चिटणीस, अध्यक्ष या नात्यांनीं काम करण्याचा मोह उत्पन्न होतो; अशा एक कीं दोन-अनेक गोष्टी आपणाला कराव्याशा वाटतात आणि त्यांपैकीं पुष्कळशा आपण सुरूहि करतो, ”

“ मग यांत काय वावगं आहे ? ” मध्येच मला न राहवून मी म्हणालों.

“ कोण म्हणतो वावगं आहे ? अनेक गोष्टी सुरवातीला सुरू करायला कांहींच हरकत नाही. आपल्या मनाचा कल नक्की कोठेपर्यंत असल्या गोष्टी करायला कांहींच चिंता नाही. परंतु मनुष्याचं बुद्धिसामर्थ्य, शरीरसामर्थ्य, द्रव्यसामर्थ्य, हीं मर्यादित स्वरूपाचीं असल्यामुळं सर्वच गोष्टींत यश मिळणं त्याला पुतराम् शक्य नाही. अशा वेळीं त्यानं ज्या ज्या गोष्टी त्याला ज्ञेय नसतील त्यांना त्यांना पूर्णविराम दिला पाहिजे. शिल्पकार होण्याची त्याची इच्छा असून त्याच्या मनाचा खरा कल तिकडे नसेल किंवा त्याला ती कला जमन नसेल तर त्यानं त्या कोलेला पूर्णविराम देऊन दुसरी हातीं घेतलेली बरी. इंग्रजी वाङ्मयातील विलियम मॉरिस

## एक पाऊल पुढे

या कवीचं उदाहरण मला या बाबतीत आठवतं. तो कव्य रची, निबंध लिही, व्याख्यानं देई, चित्रं काढून पाही, लाकडावर नक्षीकाम करी व कलात्मक संस्था चालवी ! इतक्या सर्व गोष्टी तो एकाच वेळीं करी हे खर. पण त्याचमुळे त्यापैकी कोणतीहि गोष्ट त्याच्याहांतून उत्कृष्टपणें घडली नाही. विलियम मॉरिसला उत्तम प्रकारचं यश कशांतच मिळालं नाही. कशामुळे असं झालं असं तुला वाटत ? पूर्णविराम देण्याची कला त्याला हस्तगत झाली नव्हती म्हणून. प्रेमाप्रमाणंच व्यवसायाच्या बाबतीत एकनिष्ठा लागते. आज जेनवर प्रेम कर, उद्यां एलिझाशी लगट कर. परवां मेरीबरोबर कानगोष्टी कर—असं जर प्रेमाच्या बाबतीत मनुष्य करूं लागला तर त्याला जेन, एलिझा, मरी यांपैकीं एकहि मिळण्याचा संभव तर दूरच राहिला, पण पुढं कधीं एखादी पोरगी त्याच्याशीं हस्तांदोलनहि करायला तयार होणार नाही. एकनिष्ठा हीच खऱ्या प्रेमाची कसोटी. ईश्वराच्या ठिकाणीं अव्यभिचारिणी भक्ति अमावी असं तुमचं तत्त्वज्ञान सांगतं. जें जीवितकार्य आपण निश्चित केलं असंल, त्याच्य हि ठिकाणीं आपली अव्यभिचारिणी भक्ति असायला हवी, तरच त्या कार्यांत यश येईल आणि आपल्या मनाला शांति लाभेल. ”

“ मला वाटतं, बरोबर आहे आपलं म्हणणं. ”

## पूर्णविराम

“ मनाला शांति मिळवायची असेल तर दहा ठिकाणीं लुडबूड करण्यांत कांहीं अर्थ नाही. सुरवातीला कांहीं वर्षे कार्यनिश्चिती करण्यांत जातील. तेवढीं गेलेलीं चालतील. पुढें मात्र वर्षे वायां न घालवितां ज्या गोष्टीत जमत नसेल त्या त्या करायच्या थांबविल्या पाहिजेत, त्यांना पूर्णविराम दिला पाहिजे. असं करणं कठीण आहे. त्यांत पुष्कळ त्यागहि आहे. पण यशाकरितां त्यागाची आवश्यकता आहे. हेंहि मी करीन, तेंहि मीच करीन. असल्या ह्मारेपणानं कांहीच साधणं शक्य नाही. ”

“ तें खं आहे सर, पण एक शंका विचारतो तुमची परवानगी असेल तर. ”

“ अवश्य विचार. ” पुन्हा आपल्या केसांवरून हात फिरवीत प्रो. मेडेंडो म्हणा ४.

“ तुमच्या पूर्णविरामाच्या सिद्धान्तानें मनुष्य अल्प-संतुष्ट, उत्साहहीन होण्याचा संभव नाही का ? हजारो गोष्टी आपण करून पाहिल्यात, त्या चुकल्या तर दुसऱ्या हातीं ध्याव्यात अशा तयारीनं काम करणाऱ्या मनुष्यांत उत्साह सतत राहाण्याचा अधिक संभव नाही का ? आपलं एकच कार्य आयुष्यभर करीत राहिल्यानं आयुष्य नीरस, बेचव, यांत्रिक बनण्याचा अधिक संभव आहे. तेंच नवीनवीं कामं हातीं घेतल्यानं तीं करण्यांत मौज वाटेळ, आयुष्याला रंग येईल. आयुष्याला चाकोरीचं स्वरूप



## एक पाडल पुढे

आलं कीं त्या जगण्यांत कमला आला आहे आनंद नी कसली आली आहे गंमत ? ”

“ एक अननुभवी तरुण माझ्याशीं बोलत आहे असं मी समजत असल्यानं तुझ्या बोलण्याचं मला आश्चर्य वाटत नाही. या वयांत माझेहि विचार तुझ्यासारखेच होते. काय करूं आणि काय नाहीं असं मला या वयांत वाटत असे. नवीनच पंख ओलेल्या पक्ष्याला ज्याप्रमाणं आकाशांत किती उंच उडूं आणि किती नाहीं असं होऊन जातं, त्याप्रमाणं तरुणपणीं कर्तृत्वाच्या आकाशांत किती उड्डाण करूं आणि किती नाहीं असं तरुणांना वाटतं. आपलं उड्डाण आपल्या पंखांच्या शक्तीवर अवलंबून आहे आणि ते पंख अवघे दोनच आहेत हें त्या वेळीं पक्ष्याप्रमाणंच आपण विसरतो. पण लवकरच ही चूक लक्षांत येते आणि मग बेतशीर रीतीनं आपण वागूं लागतो. अशा वागण्यानं कांहीं आपला उत्साह कमी होतो असं मला मुळीच वाटत नाहीं. विवेकानं आपल्या मर्यादा ओळखून त्याप्रमाणं वागण्यांत अल्पसंतुष्टपणा नसून, यश मिळविण्याचा शहाणपणा आहे. एकच एक कार्य करीत राहिल्यानं त्यांत हटकून यश मिळतं, मनाला शांति लाभते असं मी म्हणतो. तूं म्हणतोस तसल्या आयुष्याला मग चाकोरीतून जाणाऱ्या गाड्याचं स्वरूप येतं ! पण मी म्हणतो, तुम्ही त्या चाकोरीला इतकी कमी

कां लेखतां ? इच्छित स्थळीं जायचं असेल तर चाकोरीतून, विशिष्ट रस्त्यांतूनच गेलं पाहिजे. सैरावैरा धावल्यानं तुम्ही कुठंच जाऊन पांचणार नाही. ”

“ नाही तर नाही. त्या धावण्यांत तर मौज वाटेल ? ” मुदाम प्रोफेसरांना खिन्नविण्याकरितां मी हंसत म्हणालों.

“ कांहीं दिवस वाटेल मौज; मग कंटाळा येईल; जीवन भकास वाटूं लागेल. चाकोरीतून सुटायचं म्हणतोस; पण सुटतां कुठं येतं आहे ? रोजचें जेवण, रोजची झोप, रोजचा धंदा, रोजच्या गप्पा, रोजचे खेळ—ही चाकोरी कुठं सुटली आहे ? त्याच त्याच गोष्टी बहुधा रोज आपण करीत असतो. एकच कार्य केल्यानं उत्साह नाहीसा होत नाही, तर अजिबात कार्य न केल्यानं मात्र नाहीसा होतो. ”

“ तुम्ही म्हणतां तें खरोडि असेल. ”

“ माझा अनुभव सांगितला तुला. पुढं मागं तुलाहि तसला अनुभव येईल आणि मग तूंही अनेक गोष्टींना पूर्णविराम देऊं लागशील. प्रत्येक गोष्टीला सुरुवात, मध्य आणि शेवट हीं असायचींच. डोंगरावर उत्पन्न झालेल्या, कड्यांवरून उड्यां मारणाऱ्या, स्वैरगतीनं, वळणावळणानं वाहणाऱ्या नदीला देखील सागरांत मिळून पूर्णविराम घ्यावासा वाटतो; तो तिला चुकत नाही. असला पर्ण-

## एक पाऊल पुढे

विराम देत-वेत असतांनाच तिच्या पात्राळा एक प्रकारची प्रसन्नता, शांति, शोभा ही लाभत असतात. ”

मी कांहीं भोलण्याची इच्छा करीत आहे असें समजून प्रोफेसर म्हणाले, “ तुझी शंका आली माझ्या लक्षांत. पूर्णविराम याचा अर्थ ‘मरण’ असा तू तें मी करीत नाहीं. तें आपल्या स्वाधीन नाहीं. मरण म्हणजे देखील एक प्रकारचा पूर्णविराम होय हें खरें. पण तो सध्या माझा मुद्दा नाही. कांहीं एक काम उत्कृष्टपणानें, शांतीनं करतां यावं म्हणून दुमरीं कांहीं कामं आपण होऊन बंद करणं याचं नांव पूर्णविराम होय. आणि असला पूर्णविराम हा निराशाजनक नसून उत्साह-द्योतक आहे. वाक्य लिहीत असतांना आपण वाक्याच्या शेवटीं पूर्णविराम देतो. तो पुढे कांहीं न लिहिण्याकरितांच देतो असं नसून पुढील वाक्य लिहिण्याकरितांही देतो. पूर्णविरामावांचून ज्याप्रमाणं लेखनांत अर्थबोध होणार नाही, त्याचप्रमाणं जीवनांतहि सार्थता येणार नाही. ” असें म्हणत आणि आपल्या केसांवरून हात फिरवीत प्रो. मेडॅंडो खिडकीच्या बाहेर दिसणाऱ्या निळ्या आकाशा-कडे शून्य दृष्टीनें बघत राहिले.

## ३१ डिसेंबर

गेल्या ३१ डिसेंबरची गोष्ट. दरवर्षी या तारखेच्या आसपासच्या दिवसांत मी बहुतेक परगांवीं जात असतो. जुने वर्ष आणि नवे वर्ष यांच्या संधिकालांत बाहेर कुठे तरी जाऊन, आणि ताजेतवाने होऊन, नव्या वर्षाच्या दुसऱ्या तिसऱ्या तारखेला घरी परत याक्याचें, असा क्रम गेल्या कांहीं वर्षांचा माझा आहे. यामुळे कांहीं फायदे व क्वचित् वांहीं तोटेहि होतात.

कांहीं वर्षांमागे श्री. नानासाहेब चाफेकर यांच्या अध्यक्षतेखाली बडोद्यास साहित्य संमेलन भरलें असतांना, माझ्या भटक्या स्वभावाप्रमाणे मी संमेलनाच्या दिवसांत हरिद्वार-दृषिकेशच्या गंगातटाकावर भटकत होतो ! अर्थात् केवळ साहित्याचा विचार केल्यास माझे अपरिमित नुकसान झालें असें माझ्या कांहीं मित्रांप्रमाणें मलाहि

## एक पाऊल पुढे

एकादे वेळीं वाटतें. परंतु साहित्यसंमेलनाचें खोटें निमित्त करून नाताळच्या सुट्टींत बडोद्यास मौज मारायला आलेल्या पाहुण्यांचा मला जो खात्रीनें त्रास सोसावा लागला असता तो लागला नाहीं, यांत मला वाटतें माझा खूप फायदाच झाला असणार.

पाहुण्यांना हा माझा स्वभाव आतां माहित झाल्यासारखें दिसतें. त्यामुळें यंदा जे पाहुणे आले ते नाताळचीं सुट्टी सुरू होण्यापूर्वीं चार दिवस ! पाहुण्यांची गाडी दाराशीं येतांच माझ्या उरांत धडकीच भरली. मनांतल्या मनांत मी त्यांच्यावर रागावलों देखील. त्यांतून पाहुणे तरी कुणी चांगले होते का ? आपली सर्वच वयस्कर माणसें ! एक दोन त्यांच्यांत स्त्रियाहि होत्या. परंतु त्या आया-आज्यांप्रमाणें शोभणाऱ्या अशा होत्या. असल्या पाहुण्यांपासून कसला आनंद आणि कसलें सुख, असा विचारहि माझ्या मनांत आला. परंतु आपणालाहि एक दिवस म्हातारे व्हायचें आहे, असा पोक्त विचार करून आणि चेहेऱ्यावर हर्षाच्या कळ्या उमलवून मी ताबडतोब पाहुण्यांचें स्वागत केलें. माझ्या स्वागतानें पाहुणे इतके खूष झाले कीं, त्यांनीं आपले डेरेंतबू आमच्या घरात चांगले दहा दिवस ठेवले. ११ डिसेंबरला माझे पाहुणे गर्गाचार्यांच्या सुमुहूर्तावर मथुरेकडे प्रयाण करते झाले ! आणि त्यानंतर मला माझ्या स्वतःविषयीं विचार करायला फुरसद मिळाली.

पण हाय ! फुरसदीअंतीं केलेला विचार तापदा-  
यक ठरला. प्रवासाकरितां राखून ठेवलेले पैसे पाहुण्यांची  
मिजास राखण्यांत खर्ची पडले होते आणि मला बडोद्या-  
बाहेर कुठेही जातां येणें शक्य नाहीं, हें सत्य त्यांतून  
निर्माण झालें हेंतें. अर्थात्, त्या दिवशीं माझ्या डोक्यांत  
क्रांतीचे विचार अगदीं थैमान घालीत होते. भांडवलशाही  
नष्ट झाली पाहिजे, माझ्यासारख्या श्रमजीवी आणि बुद्धि-  
जीवी माणसांना मिळतो त्यापेक्षां अधिक पैसा मिळाला  
पाहिजे, आम्हांला प्रवास करतां आला पाहिजे, थोडीशी  
चैन करतां आली पाहिजे, 'इन्किलाब झिंदाबाद,'  
'क्रांति चिरायु होवो,' इत्यादि अगदीं अद्यतन आणि  
पुरोगामी विचार माझ्या डोक्यांत सुरू होऊन, जणूं काय  
त्यांचा नशाच माझ्यावर चढला होता !

परंतु नशा चढून काय उपयोग ? इमानें इतबोरें  
नोकरी करणाऱ्या माझ्यासारख्या शिक्षकाला मनांतल्या  
विचारांना मनांतच दाबून ठेवावे लागत असल्यानें, मी  
विचारचक्र प्रयत्नानें बंद केलें, आणि आईनें समोर  
आणून ठेवलेला चहा घेतला.

त्या चहानें मात्र माझ्यांत अनुकूल बदल घडवून  
आणला; आणि माझी खात्री झाली कीं, रेल्वे स्टेशनावरील  
चहाच्या दुकानावर झळकत असलेल्या चहाविषयक  
जाहिराती सर्वस्वी खऱ्या आहेत. 'गंरमीके दिनोमें थंडक

## एक पाऊल पुढे

देनेवाली चहा है'-हें म्हणणें अगदीं खरें आहे. हवेंतील उष्णता जो चहा कमी करू शकतो, तो डोक्यांतील उष्णता कमी केल्याखेरीज कसा राहील ? कधीच नाही. निदान माझा तरी अनुभव तसा नाही. चहामुलें क्षणापूर्वी उत्पन्न झालेले सर्व क्रांतिकारक आणि पुरोगामी की पुच्छगामी विचार माझ्या डोक्यांतून पार नाहीसे होऊन, त्या जागीं शांत विचार सुरू झाले. ठीक आहे, असेच चालावयाचें, असेच पाहुणे यावयाचे, असेच खिसे रिकामे व्हावयाचे-अशा प्रकारचे शांत सौम्य नि मवाळ विचार माझ्या डोक्यांत सुरू होऊन माझ्या आईला आणि पत्नीला हायसे वाटले, असे त्या दोघींच्या चेहेऱ्यावरून मला दिसलें.

मी कोट-टोपी चढविली आणि घराबाहेर पडलों. दुधाची तहान ताकावर भागवावी, त्याप्रमाणें लांबचा प्रवास नाही तर नाही, जवळचा प्रवास करावा असे मी ठरविलें. चालत चालत मी स्टेशनावर गेलों. सुदैवानें तिथें दोन गाड्या उभ्या असून त्या परस्पर भिन्न दिशांना जाणाऱ्या होत्या. त्यापैकी एका गाडीनें गेलों असतांना रात्री बडोद्यास परत येण्याची शक्यता पाहून मला आनंद झाला. त्या आनंदाच्या भरांत स्टेशनमास्तरला मी तिवीटाची किंमत विचारली. 'जाऊन येऊन सुमारे एक रुपया लागेल' असे त्यानें सांगितलें ! मी माझ्या खिशात हात घालून पाहतांच त्यात सात आठ पैसेच असलेले

आढळले ! या ठिकाणी माझी काव कणाच्या कांहीं वाचकांना ३१ तारखेला त्यांच्या स्वतःच्या खिशांची काय अवस्था होते, तिकडे लक्ष देण्याची मी नम्रगणें सुचना करतो. माझा पडलेला चेहेरा पाहून स्टेशनमास्तरने सहानुभूति व्यक्त केली. परंतु तसें कांहीं करण्याची जरूरी नाही, असें त्यांस मी आश्वासन दिलें.

गाडीने प्रवास नाहीतर नाही, पायीच प्रवास करावा असे मी शेवटी ठरविलें. आणि स्टेशनावर उभ्या असलेल्या दोन्ही गाड्यांकडे आणि त्यांत बसलेल्या प्रवाशांकडे तुच्छतेने बघत मी मुंबईच्या दिशेने जाऊं लागलों.

सर्व प्रकारची सुचिन्हें मला होऊं लागलीं. वारा मंद मंद वाहू लागला ! आकाश निरभ्र दिसू लागलें ! भागद्वाराज पक्षा मला मधून मधून दिसू लागले ! आणखीहि कांही गोष्टी दिसल्या. परंतु त्या शुभ कीं अशुभ यांची मला माहिती नसल्याने त्यांच्याविषयीं मुग्धताच स्वीकारीत आहे. एखाद्या वीराप्रमाणें माझीं पावले दमदार पडत होती. आणि थोड्याच वेळांत मी पुष्कळ चाललों असें रेल्वेच्या बाजूने लावलेल्या माइली-थोड्यांवरून मला कळलें. थोडा का हेईना, पण प्रवास आज झाला या जाणीवेनें मला खूप बरें वाटले. मी सूर्याकडे बघितले. ते बुवा आपला दिवसाचा प्रवास संपवून अस्ताला



## एक पाऊल पुढे

जाण्याच्या तयारीत दिसले. अर्थात् मलाही माझा प्रवास तिथेच थांबवावा लागला.

एका दगडावर बसून सूर्यास्ताची शोभा मी पाहू लागलो. जुन्या वर्षाचा निरोप सूर्य घेऊन अमनांना दिसत होता. आणि हे हृदयस्पर्शी दृश्य आकाशात जमा होऊन विविध रंगांचे ढग पाहात होते. क्षितिजापासून वर आकाशात ढगांच्या बिछायतीवर सूर्यकिरणांचा पट्टा दिसत होता. त्याचा खालचा भाग अंधुक व वरचा भाग अधिकाधिक प्रकाशमय होता. जुन्यावर्षातून निर्माण होणारे नवे वर्ष जणू काय असेच प्रकाशमय, तेजोमय, स्फूर्तिमय निघणार अशी ग्वाही किंवा सूचना त्या प्रकाशमार्गावरून मिळत होती. ते दृश्य पाहून नकळत माझे दोन्ही हात जोडले गेले. यस्यान्तं न विदुः सुरासुरगणा देवाय तस्मै नमः ही ओळ मला आठवली आणि वाटले की, खरेच अजूनहि विश्वाचे किंवा विश्वदेवाचे सम्यक् ज्ञान कुठे झाले आहे आपणाला. नमस्कार असो त्या चित्शक्तीला ! तिच्या महानुभूतीने नवे वर्ष सुखाचे आणि प्रगतीचे सर्वांचे होवो !

समाप्त









